

کتابِ سنت اور اسلافِ اُمت کی تعلیمات کا عبقری ذرا

ماہنامہ

اشرف المجلدات

Volume:16 Issue:6 June 2023

مَدِیْنَةُ

مَوْلَانَا مُحَمَّدٌ عَبْدُ الْقَوِیِّ

ادارہ اشرف العلماؤں
پرنٹنگ ہاؤس حیدرآباد

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا سید خواجہ نصیر الدین قاسمی	حفاظتِ نظر ایک اہم ایمانی و اخلاقی فریضہ	درس قرآن
۷	مفتی محمد احمد علی قاسمی	جذبہ رحم دلی دلیل سعادت مندی ہے	درس حدیث
۹	علامہ سید محمد یوسف بنوری رحمہ اللہ	مدارس میں ذکر اللہ کی فضا قائم کی جائے	پیش گفتار
۱۳	مرتب	کیا احمد علیؑ ظاہر ہو گئے؟	گوشہ سیرت
۱۴	مولانا مفتی رفیع الدین حنیف قاسمی	اسلام کی باکمال خواتین	گوشہ خواتین
۱۶	مولانا عبدالرشید طلحہ نعمانی قاسمی	حضرت ابو حذیفہؓ	تذکارِ صحابہؓ
۲۰	مولانا نجیب قاسمی سنبھلی	ذی الحجہ کا پہلا عشرہ اور قربانی کے احکام و مسائل	گوشہ اضحیہ
۲۷	مولانا مفتی احمد عبید اللہ یاسر قاسمی	قربانی کا گوشت اور ہمارا طرز عمل	"
۳۰	مولانا مفتی محمد سلمان قاسمی محبوب نگر	شامتِ اعمال ماصورتِ نادر گرفت	اصلاحی مضامین
۳۶	مولانا سید توفیق عبید سبلی	رکھو غالب مجھے اس تلخ نوائی میں معاف	"
۴۰	حضرت مولانا سید احمد میض ندوی زید مجدہ	ارتداد اسباب و سد باب	"
۴۳	مولانا محمد عمر قاسمی کاماریڈی	دخترانِ ملت کے ڈگمگاتے قدم	"
۴۶	انتخاب	مدینے والے کو راشی کرلو..... اللہ راشی ہو جائے گا	افاداتِ اکابر
۴۷	انتخاب	مال جب گندہ اور مشتبہ ہوتا ہے	"
۴۸	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعتِ دین کا ثواب حاصل فرمائیں۔ ادارہ



درس قرآن

حفاظتِ نظر ایک اہم ایمانی و اخلاقی فریضہ

از: مولانا سید خواجہ نصیر الدین قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا أْفُرُوجَهُمْ ۚ ذٰلِكَ اَزْ كُلِّ لَهْمٍ ۖ اِنَّ اللّٰهَ
خَبِيرٌ بِمَا يَصْنَعُونَ ﴿۳۰﴾ (سورة النور: ۳۰)

ترجمہ: مومن مردوں سے کہہ دو کہ وہ اپنی نگاہیں نیچی رکھیں، اور اپنی شرم گاہوں کی حفاظت کریں، یہی ان کے لئے پاکیزہ ترین طریقہ ہے، وہ جو کاروائیاں کرتے ہیں اللہ ان سب سے پوری طرح باخبر ہے۔
توضیح: اعضائے انسانی میں ایک ایک عضو اپنی جگہ بڑی اہمیت و انفعیت کا حامل ہے، اور حق تعالیٰ کی عظیم نعمت ہے، اس نعمت کو صحیح استعمال کرنا اور غلط و بے محل استعمال سے باز رہنا اس کی صحیح معنوں میں قدر دانی ہے۔
تمام ہی اعضاء کو احکامات اسلام و تقاضائے ایمان کا پابند کرنا اور اس پر جمائے رکھنا شریعت کا مطلوب و مقصود ہے کیوں کہ اسی سے انسان کی عزت و شرافت اور کرامت و فضیلت قائم رہتی ہے۔

اوپر ذکر کی گئی آیت کریمہ میں حق تعالیٰ نے اپنے حبیب نبی کریم ﷺ کی وساطت سے مومن مردوں اور اس کے بعد والی آیت میں مومن عورتوں کو بھی بطور خاص اس امر کی تاکید کہ وہ ”آنکھ“ کو نیچی رکھیں اور شرم گاہ کی حفاظت کا سامان کریں، ترغیب و تشویق کے لئے اس کا فائدہ بتایا کہ یہ ان کی پاکیزہ اور صاف ستھری زندگی کا وسیلہ ہے، اگر اس حکم کی خلاف ورزی کریں گے تو یہ نہ سمجھیں کہ کچھ نہ ہوگا، بل کہ زندگی تو داغ دار ہوگی ہی ساتھ ہی آخرت میں سخت سزا کے مستحق ہوں گے۔ کیوں کہ اللہ تعالیٰ ان کی حرکتوں سے خوب باخبر ہے۔ حضرت عبداللہ بن مسعودؓ کی روایت ہے کہ حضور ﷺ نے فرمایا: نظر شیطان کے تیروں میں سے ایک زہریلا تیر ہے (تو اللہ تعالیٰ فرماتے ہیں) جو شخص باوجود دل کے تقاضے کے اپنی نظر پھیر لے تو میں اس کے بدلے اس کو ایسا

پختہ ایمان دوں گا جس کی لذت وہ اپنے قلب میں محسوس کرے گا۔ اور ایک حدیث میں فرمایا کہ: بدنگاہی کرنے والے اور جس سے بدنگاہی کی جارہی ہے دونوں پر اللہ کی لعنت ہے۔

آیت کریمہ اور احادیثِ مبارکہ کو سامنے رکھ کر ہر مومن بندہ اور بندی غور کر لے کہ وہ نظر کی حفاظت کر کے اپنی عفت و عصمت کی لاج رکھ رہے ہیں یا بد نظری میں مبتلا ہو کر شیطانی اثرات، اور خدائی لعنت و پھٹکار سے ایمان کی حلاوت و چاشنی سے محروم ہو رہے ہیں۔ علماء فرماتے ہیں کہ مذکورہ آیت میں ناجائز و حرام شہوت رانی اور اُس کے تمام مقدمات کو منع کرنا مقصود ہے جس میں ابتداء (بدنگاہی) اور انتہاء (زنا) کو صراحتاً بیان کیا گیا ہے، باقی درمیان کے تمام مقدمات سب اس میں داخل ہیں۔

جو کوئی حلاوتِ ایمانی اور رحمتِ الہی پانا چاہتا ہے اُسے چاہیے کہ بدنگاہی کے تمام مواقع سے خود کو دور رکھے، کسی نامحرم عورت اور لڑکی کو قصد نہ دیکھے، جن محارم کو دیکھنا جائز ہے انہیں بہ نظر شہوت نہ دیکھے، قربت والی نامحرم لڑکیوں جیسے چچا زاد، خالہ زاد، ماموں زاد، پھوپھی زاد بہنوں، بھابھوں، سالیوں اور بیوی کی سہیلیوں سے بھی نظر کی حفاظت کرے، دوسروں کے گھروں میں دروازوں، کھڑکیوں، بالا خانوں اور چھتوں سے تانک جھانک نہ کرے، چھوٹی سواریوں، کاروں، بسوں، ٹرینوں، ہوائی جہازوں اور کشتیوں پر سوار مسافر عورتوں پر نظریں نہ جمائیں، دکانوں، دواخانوں، میڈیکل شاپس، ایر پورٹس، شاپنگ مالس، سوپر مارکٹس پر کام کرنے والیوں سے بھی نظر کی حفاظت کرے، اسکولس، کالجز، ٹریگ سنٹرس اور تعلیمی و صنعتی اور سرکاری اداروں میں سروس دینے والی اجنبیات سے نظر بچائے، اخبارات و رسائل، سڑکوں، عمارتوں اور شور و موس پر لگی بڑی بڑی ہوڈنگس اور اشتہارات پر چھپی اجنبیات کی عریاں و نیم عریاں تصاویر کو بھی نظر میں نہ لائے، ٹی وی اسکرین، ایل سی ڈیز پر نشر ہونے والی فلموں اور سیریلوں کی اداکاروں، نیوز چینلس پر خبریں پیش کرنے والی اینکرس موبائلس پر آنے والے ایڈس، ایپس، یوٹیوب، فیس بک، انسٹاگرام، ٹیلی گرام جیسے سوشیل میڈیا پر نظر آنے والیوں کو نہ تاکتے رہیں۔ آدمی غور کرے تو پتہ چلتا ہے کہ شیطان نے کتنی راہیں بد نظری کی کھول رکھی ہیں جہاں ایمان، اخلاق، اعمال سب کچھ تباہ ہو رہے ہیں۔ پھر اس نظر بازی کے نتیجے میں حفاظتِ شرم گاہ کا حکم بھی ٹوٹ رہا ہے، نفسانی و شہوانی تقاضوں پر قابو نہ پا کر ناجائز تعلقات، زنا، لواطت، ہم جنسی، اغلام بازی، مشت زنی کی عادات نے سماج کے بچوں، نوجوانوں، شریف زادوں، حیا داروں سب کی زندگیوں کو ناپاک کر دیا ہے۔ تریاق یہی ہے کہ غص بصر کے حکم پر عمل کریں اور بد نظری کے تمام مواقع سے کنارہ کش ہو جائیں اور عقیف و پاکباز بن جائیں۔

اللَّهُمَّ إِنِّي أَعُوذُ بِكَ مِنْ شَرِّ سَمْعِي، وَمِنْ شَرِّ بَصَرِي، وَمِنْ شَرِّ لِسَانِي، وَمِنْ شَرِّ قَلْبِي، وَمِنْ شَرِّ هَيْبَتِي -



درسِ حکایت

جذبہ رحم دلی دلیلِ سعادت مندی ہے

از: مولانا مفتی محمد احمد علی قاسمی *

عَنْ أَبِي هُرَيْرَةَ رَضِيَ اللَّهُ عَنْهُ قَالَ: سَمِعْتُ أَبَا الْقَاسِمِ الصَّادِقَ الْمُصْذِقَ رَضِيَ اللَّهُ عَنْهُ يَقُولُ: لَا تُنْزِعِ الرَّحْمَةَ إِلَّا مِنْ شَقِيٍّ (رواه الترمذی: ۱۹۲۳)

ترجمہ: حضرت ابو ہریرہؓ فرماتے ہیں کہ میں ابو القاسم صادق (آپ اپنے ہر قول و فعل اور خبر میں سچے ہیں) مصدوق (اللہ اور اُس کے فرشتے اور مومنین نے آپ کے نبی و رسول ہونے کی تصدیق کی) صلی اللہ علیہ وسلم کو فرماتے ہوئے سنا: رحمت (مہربانی و شفقت) صرف بد بخت ہی کے دل سے ختم کی جاتی ہے۔

تشریح: ”الرحمة“ کے معنی ہیں رحم، مہربانی، شفقت، ترس اور بھلائی، اللہ پاک کے اسماءِ حسنی میں ”رحمن ورحیم“ دو مبارک نام ہیں، جہاں اس لفظ کی عظمت و معنویت کا عکاس ہیں، وہیں نبی اکرم صلی اللہ علیہ وسلم کو قرآن مجید میں ”رحمة للعالمین“ کے مبارک لقب سے یاد کرنا اس لفظ کی خصوصیت و بزرگی کو ظاہر کرتا ہے۔

جن بنیادی اور فطری صفات و عادات پر انسان کی تخلیق ہوئی ہے، اُن میں ایک اہم صفتِ رحم و شفقت بھی ہے، اس لئے بلا لحاظِ مذہب و ملت ہر خاص و عام انسان کو دوسرے انسانوں کے ساتھ صرف انسانیت کی بنیاد پر رحم و کرم کا برتاؤ کرتے ہوئے دیکھا جاسکتا ہے، جب یہ بات ثابت اور ظاہر بھی ہے تو پھر مسلمان کے اندر تو یہ صفت لازماً ہونی چاہیئے؛ اس لئے کہ اُس کی نسبت رحمن و رحیم سے بندگی اور رحمة للعالمین صلی اللہ علیہ وسلم سے امتی ہونے کی ہے، وجہ اس کی یہ ہے کہ یہی ایک صفت و خوبی کا دل میں موجود رہنا بے شمار حسنات و خیرات کو وجود میں لانے کا ذریعہ ہے؛ اسی کی وجہ سے ہر شخص اپنے بڑے کی تعظیم و اکرام کرے گا، اپنے چھوٹوں کے ساتھ شفقت و محبت کا معاملہ کرے گا، غم زدہ اور دکھی دل انسان کا فکر

مدارس میں ذکر اللہ کی فضا قائم کی جائے

از: محدث العصر علامہ سید محمد یوسف بنوری رحمۃ اللہ علیہ

بلاشبہ دینی مدارس کا وجود سراپا خیر و برکت اور ان کا منصب تعلیم و تعلم نہایت ہی اونچا اور لائق فخر ہے۔ یہ دینی مدارس انبیاء کرام علیہم الصلوٰات والتسلیمات کی وراثت کے امین، شریعت الہی کے محافظ اور امت محمدیہ کے معلم ہیں۔ قرآن کریم اور احادیث نبویہ میں دین کی تعلیم و تعلم کے جو فضائل آئے ہیں، ان سے کسی کو انکار کی مجال نہیں، لیکن یہ منصب جتنا عالی ہے، اس کی قیمت بھی اتنی ہی اونچی ہے، اور وہ صرف رضاء الہی اور نعم جنت ہی ہو سکتی ہے۔ اگر اس گورہ بے بہا کی قیمت متاع دنیا کو ٹھہرایا جائے تو اس سے بڑھ کر کوتاہ نظری اور کیا ہو سکتی ہے؟ حدیث میں صاف و صریح وعید وارد ہے کہ: ”من تعلم علما مما یتبتغی بہ وجہ اللہ لا یتعلمہ إلا لیصیب بہ عرضاً من الدنیا لم یجد عرف الجنة“ (مسند احمد، ابوداؤد، ابن ماجہ، ابی ہریرہؓ) یعنی ”جس نے وہ علم حاصل کیا جس کے ذریعہ اللہ تعالیٰ کی رضا حاصل ہو سکتی ہے، مگر وہ اس کو صرف متاع دنیا کے لیے حاصل کرتا ہے تو اس کو جنت کی خوشبو بھی نصیب نہ ہوگی۔“ سنا ہے کہ حضرت فقیہ عصر محدث وقت عارف باللہ مولانا خلیل احمدؒ سے کسی نے خواب بیان کیا کہ درس گاہ کی تپائیوں کے سامنے طلبہ کے بجائے بیل بیٹھے ہیں، فرمایا: انا للہ، اب لوگ علم دین کو پیٹ کے لیے پڑھنے لگے۔

ہمارے اکابر کے لیے علم و تدریس، تصنیف و تالیف، دعوت و ارشاد اور امامت و خطابت کے مشاغل کبھی شکم پروری اور جاہ طلبی کا ذریعہ نہیں رہے، بلکہ یہ خالص دینی مناصب تھے اور بزرگوں کے اخلاص و تقویٰ، خلوص و للہیت، ذکر و شغل اور اتباع سنت نے ان مناصب کے وقار کو اور بھی چار چاند لگا رکھے تھے، لیکن افسوس ہے کہ کچھ عرصہ سے دینی مدارس کی روح دن بدن مضحل ہوتی جا رہی ہے، اساتذہ و طلبہ میں شب خیزی، ذکر و تلاوت، زہد و قناعت، اخلاص و للہیت اور محنت و جانفشانی کی فضا ختم ہو رہی ہے۔ نماز فجر کے بعد تلاوت قرآن کریم کی

جگہ عام طور پر اخبار بینی لے رہی ہے، ریڈیو اور ٹی وی جیسی منحوس چیزیں جدید تمدن نے گھر گھر پہنچا دی ہیں اور ہمارے دینی قلعے، دینی مدارس بھی ان وباؤں سے متاثر ہو رہے ہیں۔ یہ وہ دردناک صورت حال ہے جس نے ارباب بصیرت، اہل دل کو بے چین کر رکھا ہے۔

ہمارے مخدوم گرامی منزلت حضرت شیخ الحدیث مولانا محمد زکریا کاندھلوی (متع اللہ الائمۃ بحیاتہم الطیبۃ المبارکۃ) نے اسی تاثر کی وجہ سے راقم الحروف کے نام ایک مفصل والا نامہ تحریر فرمایا ہے، ارباب مدارس کی توجہ اور اصلاح کے لیے اُسے ذیل میں نقل کیا جاتا ہے۔ اللہ تعالیٰ اس کو ارباب مدارس کے لیے وسیلہ عبرت و نصیحت اور توجہ بنائے، آمین۔

مکتوب مبارک

”مدارس کے روز افزوں فتن، طلبہ کی دین سے بے رغبتی و بے توجہی اور لغویات میں اشتغال کے متعلق کئی سال سے میرے ذہن میں یہ ہے کہ مدارس میں ذکر اللہ کی بہت کمی ہوتی جا رہی ہے، بلکہ قریباً یہ سلسلہ معدوم ہو چکا ہے اور اس سے بڑھ کر یہ کہ بعض میں تو اس لائن سے تنفر کی صورت دیکھتا ہوں جو میرے نزدیک بہت خطرناک ہے۔ ہندوستان کے مشہور مدارس دارالعلوم، مظاہر علوم، شاہی مسجد، مراد آباد وغیرہ کی ابتدا جن اکابر نے کی تھی، وہ سلوک کے بھی امام الائمہ تھے، انہی کی برکات سے یہ مدارس ساری مخالف ہواؤں کے باوجود اب تک چل رہے ہیں۔ اس مضمون کو کئی سال سے اہل مدارس، منتظمین اور اکابرین کی خدمت میں تقریراً و تحریراً کہتا اور لکھتا رہا ہوں۔ میرا خیال یہ ہے کہ آپ جیسے حضرات اس کی طرف توجہ فرمادیں تو زیادہ مؤثر اور مفید ہوگا۔ مظاہر علوم میں تو میں کسی درجہ میں اپنے ارادہ میں کامیاب ہوں اور دارالعلوم کے متعلق جناب الحاج مولانا قاری محمد طیب صاحب سے عرض کر چکا ہوں اور بھی اپنے سے تعلق رکھنے والے اہل مدارس سے عرض کرتا رہتا ہوں۔ روز افزوں فتنوں سے مدارس کے بچاؤ کے لیے ضروری ہے کہ مدارس میں ذکر اللہ کی فضا قائم کی جائے۔ شرور و فتن اور تباہی و بربادی سے حفاظت کی تدبیر ذکر اللہ کی کثرت ہے۔ جب اللہ تعالیٰ کا نام لینے والا کوئی نہ رہے گا تو دنیا ختم ہو جائے گی۔ جب اللہ تعالیٰ کے پاک نام میں اتنی قوت ہے کہ ساری دنیا کا وجود اس سے قائم ہے تو مدارس کا وجود تو ساری دنیا کے مقابلہ میں دریا کے مقابلہ میں ایک قطرہ بھی نہیں، اللہ تعالیٰ کے پاک نام کو ان کی بقا و تحفظ میں جتنا دخل ہوگا ظاہر ہے۔

اکابر کے زمانہ میں ہمارے ان جملہ مدارس میں اصحاب نسبت اور ذاکرین کی جتنی کثرت رہی ہے، وہ

آپ سے بھی مخفی نہیں اور اب اس میں جتنی کمی ہو گئی وہ بھی ظاہر ہے، بلکہ اگر یوں کہوں کہ اس پاک نام کے مخالف حیلوں اور بہانوں سے مدارس میں داخل ہوتے جا رہے ہیں تو میرے تجربہ میں تو غلط نہیں، اس لیے میری تمنا ہے کہ ہر مدرسہ میں کچھ ذاکرین کی تعداد ضرور ہوا کرے۔ طلبہ کے ذکر کرنے کے تو ہمارے اکابر بھی خلاف رہے ہیں اور میں بھی موافق نہیں، لیکن منہی طلبہ یا فارغ التحصیل یا اپنے سے یا اپنے اکابرین سے تعلق رکھنے والے ذاکرین کی کچھ مقدار مدارس میں رہا کرے اور مدرسہ ان کے قیام کا کوئی انتظام کر دیا کرے۔ مدرسہ پر طعام کا بار ڈالتا تو مجھے بھی گوارا نہیں، طعام کا انتظام تو مدرسہ کے اکابر میں سے کوئی شخص ایک یا دو اپنے ذمہ لے لے یا باہر سے مخلص دوستوں میں سے کسی کو متوجہ کر کے ایک ایک ذکر کرنے والے کا کھانا کسی کے حوالہ کر دیا جائے، جیسا کہ ابتدا میں مدارس کے طلبہ کا انتظام اسی طرح ہوتا تھا، البتہ اہل مدارس ان کے قیام کی کوئی صورت اپنے ذمہ لے لیں جو مدرسہ ہی میں ہو، اور ذکر کے لیے کوئی ایسی مناسب جگہ تشکیل کریں کہ دوسرے طلبہ کا کوئی حرج نہ ہو، نہ سونے والوں کا، نہ مطالعہ کرنے والوں کا۔ جب تک اس ناکارہ کا قیام سہارن پور میں رہا تو ایسے لوگ بکثرت رہتے تھے جو میرے مہمان ہو کر ان کے کھانے پینے کا انتظام تو میرے ذمہ تھا، لیکن قیام اہل مدرسہ کی جانب سے مدرسہ کے مہمان خانہ میں ہوتا تھا، اور وہ بدلتے بدلتے رہتے تھے، صبح کی نماز کے بعد میرے مکان پر ان کے ذکر کا سلسلہ ایک گھنٹہ تک ضرور رہتا تھا، اور میری غیبت کے زمانہ میں بھی سنتا ہوں کہ عزیز طلحہ کی کوشش سے ذاکرین کی وہ مقدار اگرچہ نہ ہو، مگر ۲۰، ۲۵ کی مقدار وزانہ ہو جاتی ہے، میرے زمانہ میں تو سو، سو اسو تک پہنچ جاتی تھی اور جمعہ کے دن عصر کے بعد مدرسہ کی مسجد میں تو دوسو سے زیادہ کی مقدار ہو جاتی تھی اور غیبت کے زمانہ میں بھی سنتا ہوں کہ ۴۰، ۵۰ کی تعداد عصر کے بعد ہو جاتی ہے، ان میں باہر کے مہمان جو ہوتے ہیں وہ دس بارہ تک تو اکثر ہو ہی جاتے ہیں۔ عزیز مولوی نصیر الدین سلمہ، اللہ تعالیٰ اس کو بہت جزائے خیر دے، ان لوگوں کے کھانے کا انتظام میرے کتب خانہ سے کرتے رہتے ہیں، اسی طرح میری تمنا ہے کہ ہر مدرسہ میں دو چار ذاکرین ضرور مسلسل رہیں، داخلی اور خارجی فتنوں سے بہت امن کی امید ہے، ورنہ مدارس میں جو داخلی اور خارجی فتنے بڑھتے جا رہے ہیں، اکابر سے زمانہ میں جتنا بعد ہوتا جائے گا اس میں اضافہ ہی ہوگا۔

اس ناکارہ کو نہ تحریر کی عادت، نہ تقریر کی، آپ جیسا یا مفتی محمد شفیع صاحب جیسا کوئی شخص میرے اس مافی الضمیر کو زیادہ وضاحت سے لکھتا تو شاید اہل مدارس پر اس مضمون کی اہمیت زیادہ واضح ہو جاتی۔ اس ناکارہ کے رسالہ ”فضائل ذکر“ میں حافظ ابن قیمؒ کی کتاب ”الوابل الصیب“ سے ذکر کے سو کے قریب فوائد نقل کیے ہیں، جن میں شیطان سے حفاظت کی بہت سی وجوہ ذکر کی گئی ہیں، شیاطینی اثر ہی سارے فتنوں اور فساد کی جڑ ہیں۔

فضائل ذکر سے یہ مضمون اگر جناب سن لیں تو میرے مضمون بالا کی تقویت ہوگی، اس کے بعد میرا مضمون تو اس قابل نہیں جو اہل مدارس پر کچھ اثر انداز ہو سکے۔ آپ میری درخواست کو زوردار الفاظ میں نقل کر کر اپنی یا میری طرف سے بھیج دیں تو شاید کسی پر اثر ہو جائے۔ دارالعلوم، مظاہر علوم اور شاہی مسجد کے ابتدائی حالات آپ کو مجھ سے زیادہ معلوم ہیں کہ کن صاحب نسبت اصحاب ذکر کے ہاتھوں ہوئی ہے۔ انہی کی برکات سے یہ مدارس اب تک چل رہے ہیں۔

یہ ناکارہ دعاؤں کا بہت محتاج ہے، بالخصوص حسن خاتمہ کا کہ گور میں پاؤں لٹکائے بیٹھا ہے۔
حضرت شیخ الحدیث مدظلہ، بقلم حبیب اللہ - ۳۰ نومبر ۱۹۷۵ء، والسلام، مکملہ المکرمتہ۔



(بہ شکریہ ماہنامہ نیا نئے علم حیدر آباد کی خصوصی اشاعت ”تحفظ مدارس دینیہ نمبر“)

میں حشر کے میدان میں ان کا دامن گیر ہوں گا

علامہ سید انور شاہ کشمیری رحمہ اللہ نے اپنے مرض الوفات کے دوران دیوبند کی جامع مسجد میں علماء، فضلاء اور طلباء کے بھرے مجمع سے خطاب کرتے ہوئے فرمایا:
”میں سمجھتا ہوں کہ میرے تدریسی دور میں کم از کم ۲ ہزار طلبہ نے مجھ سے حدیث کے چند حروف پڑھے ہیں ان تلامذہ حدیث سے صرف اتنی گزارش کروں گا کہ خدا کے واسطے تحفظ ختم نبوت کے لئے اپنی علمی و عملی توانیاں صرف کر دیں اگر اس محاذ پر انھوں نے کوتاہی کی تو میں حشر کے میدان میں ان کا دامن گیر ہوں گا۔“

(آخری پیغام ص: ۲۶)

کیا احمد (صلی اللہ علیہ وسلم) ظاہر ہو گئے؟

از: مرتب*

حضرت طلحہ بن عبید اللہؓ فرماتے ہیں کہ میں بصری کے بازار میں تھا کہ ایک عیسائی راہب اپنے گرجا گھر سے باہر نکلا، اور معلوم کرنے لگا کہ اس بازار میں کوئی مکی ہے؟ حضرت طلحہ نے کہا: میں ہوں! اس نے پوچھا: کیا احمد (صلی اللہ علیہ وسلم) ظاہر ہو گئے ہیں، میں نے کہا: کون احمد؟ اس نے کہا: کہ عبد اللہ بن عبد المطلب کا بیٹا! یہ وہ مہینہ ہے جس میں وہ ظاہر ہوگا، وہ آخری نبی ہے، حرم مکہ سے اُسے نکالا جائے گا، اور اس کی ہجرت گاہ کھجور کے درختوں والی، گرم پتھروں والی، اور بے کاشت والی سرزمین ہوگی، ہوشیار رہو! کہیں کوئی اور تم سے پہلے ایمان لانے میں آگے نہ بڑھ جائے۔ حضرت طلحہؓ کہتے ہیں: اس کی بات میرے دل میں گھر کر گئی، میں مکہ کو سرپٹ دوڑا، وہاں جا کر معلوم کیا کہ کوئی نئی بات پیش آئی؟ لوگوں نے کہا: ہاں! محمد بن عبد اللہ الامین نے نبی ہونے کا دعویٰ کیا ہے، ابن ابی قحافہ (ابوبکر صدیقؓ) اس کے پیروکار بن گئے ہیں، میں سیدھے ابوبکرؓ کے پاس چلا گیا، اور پوچھا: کیا تم نے اس شخص کی بات مان لی ہے؟ انہوں نے کہا ہاں! تم بھی ان کے پاس چلو اور ان کی بات مان لو، وہ حق کے داعی ہیں، پھر حضرت طلحہؓ نے انہیں راہب کی بات سنائی۔ حضرت ابوبکرؓ حضرت طلحہؓ کو لے کر خدمت اقدس میں حاضر ہوئے، حضرت طلحہؓ مشرف بہ اسلام ہوئے، اور راہب کا قصہ کہہ سنایا، نبی رحمت صلی اللہ علیہ وسلم اس بات سے مسرور ہوئے۔ جب یہ دونوں مسلمان ہو گئے تو نوفل بن خویلد بن عدویہ (جو شیر قریش کہلاتا تھا) نے ان دونوں کو رسی سے باندھ دیا، جب کہ بنو تیم نے انھیں بچانے کی ذرا فکر نہیں کی، چوں کہ ابوبکرؓ و طلحہؓ ایمان لانے کے بعد دفعۃً ایک آزمائش میں اکٹھا ہو گئے تھے اس لئے یہ دونوں قرنین (ساتھی) کہلائے گئے۔

(دلائل النبوۃ ۲/۱۱۷، ۱۱۸)

نوٹ: نبی آخر الزماں صلی اللہ علیہ وسلم کی بعثت کا مسئلہ اہل کتاب کے لئے عین الیقین کا درجہ رکھتا تھا، پھر بھی وہ ایمان سے بہرہ ور نہ ہو سکے، اور جن کے قلوب کفر و شرک اور شکوک و شبہات کی الائنش سے پاک تھے اور فطرت سلیمہ پر قائم تھے وہ حق کو جلد ہی پالنے، اور حق کو پانے کے بعد مصائب و آلام کی ذرا پروا نہ رہی۔

اسلام کی باکمال خواتین

حضرت اروی بنت کز رضی اللہ عنہا (حضرت عثمان بن عفانؓ کی والدہ محترمہ)

از: مفتی رفیع الدین حنیف قاسمی *

نام و نسب: ان کا تعلق خاندان بنو عبد شمس سے تھا، سلسلہ نسب یہ ہے: اروی بنت کز بن ربیعہ بن حبیب بن عبد شمس بن عبد مناف بن قصی۔ حضرت ارویؓ کی والدہ محترمہ ام حکیم البیضاء بنت عبد المطلب نبی کریم ﷺ کی حقیقی پھوپھی تھیں، بلکہ بعض روایتوں میں یہ مروی ہے کہ ان کی والدہ محترمہ عبد اللہ بن عبد المطلب والد محترم رسول اللہ ﷺ کے ساتھ جڑواں پیدا ہوئیں، البتہ یہ بات محقق طور پر ثابت ہے کہ وہ عبد اللہ بن عبد المطلب والد محترم رسول اللہ ﷺ، ابوطالب بن عبد المطلب، زبیر بن عبد المطلب کی حقیقی بہن تھیں۔ ام حکیم البیضاء کا نکاح کز بن ربیعہ سے ہوا، جن سے عامر، اروی، طلحہ اور ام طلحہ کی ولادت ہوئی۔

ارویؓ کی ولادت کے وقت والدہ محترمہ نے خواب دیکھا کہ کوئی شخص کہہ رہا ہے: ایک صاحب جو دستخا، ایک سردار، حلیم و بردبار، کثیر العطاء لڑکا ام حکیم کے بطن سے پیدا ہوگا۔ چنانچہ اروی کے بطن سے خلیفہ ثالث حضرت عثمان بن عفان رضی اللہ عنہ کی ولادت باسعادت ہوئی، جو کہ درحقیقت ان اوصاف کا ملہ، صفات حمیدہ و ستودہ کی حقیقی وارث تھے، یہ اوصاف خود ”اروی“ رضی اللہ عنہا کے اندر بھی بے انتہا موجود تھے، نہایت جود و سخا کی حامل تھیں اور مہمانوں کا خوب استقبال و احترام کرتی تھیں۔

علامہ ابن حجر رحمہ اللہ نے ”الاصابہ“ میں ایک واقعہ لکھا ہے کہ مرزبانی نے ”معجم الشعراء“ میں نقل کیا ہے کہ ”عفعل بن قیس بن عاصم التیمی المنقری زمانہ جاہلیت میں مکہ تشریف لائے، اروی بنت کز، ام عثمان رضی اللہ عنہا کے ہاں نزول فرمایا، بوقت رحلت اس نے ان کی تعریف میں یہ عربی اشعار کہے:

خلف علیٰ اروی سلاما فإنما جزاء الثوی أن یعفّ ویحمدا

سلاما أتی من وافق غیر عاشق أرا در حیلما أعفّ وأمجد

(نساء من عصر النبوة: ۱۱۱، دار ابن کثیر، الطبعة الثانیة ۱۴۲۱ھ = ۲۰۰۰ م)

میں اروی کے پیچھے سلام عرض کرتا ہوں، یہ ایک مہمان کی جانب سے ان کی عفت و باکپازی اور تعریف و تحمید کا بدلہ پیش کروں۔ یہ سلام ایک ایسے محبت رکھنے والے کی جانب سے جو محبت بطور عشق نہیں، جس نے کوچ کا ارادہ کیا ہے، نہایت پاک دامنی اور نہایت بزرگی و برتری کے ساتھ لوٹ رہا ہے۔

شادی: اروی کی شادی پہلے عفان بن ابی العاص (بن امیہ بن عبد شمس) کے ساتھ ہوئی، ان کی صلب سے حضرت عثمان بن عفان ذی النورین رضی اللہ عنہ اور ایک لڑکی ”آمنہ“ متولد ہوئیں، جب عفان اس دنیا سے پردہ فرما گئے۔ عفان کی رحلت کر جانے کے بعد ان کا نکاح عقبہ بن ابی معیط سے ہوا، انہیں کی صلب سے، ولید بن عقبہ، عمارۃ بن عقبہ، خالد بن عقبہ، ام حکیم، ام کلثوم پیدا ہوئیں، جو مشہور صحابیات میں سے ہیں، جن کا تذکرہ ہم پہلے کر چکے ہیں۔

قبول اسلام: عقبہ بن ابی معیط نبی کریم ﷺ کا جانی دشمن، قریش کے عظیم سرداران اور ممتاز لوگوں میں سے تھا، سرکارِ دو عالم ﷺ نے دعوت حق کا آغاز فرمایا، یہ شخص کا آپ ﷺ کا جانی دشمن ہو گیا، آپ کو ستانے میں کوئی کسر نہیں چھوڑی، لیکن حضرت اوری کو اللہ تعالیٰ نے قبول حق کی توفیق دی اور وہ ہجرت سے پہلے ہی سعادت اسلام سے بہرور ہوئیں، چنانچہ علامہ ابن سعد الطبقات الکبریٰ لابن سعد میں فرماتے ہیں:

”اروی اسلام لائیں اور اپنی لڑکی ام کلثوم بنت عقبہ کے بعد ہجرت کی انہوں نے رسول اللہ ﷺ کی بیعت کی اور ہمیشہ مدینہ میں رہیں، اپنے فرزند ارجمند عثمان بن عفان رضی اللہ عنہ کے عہد خلافت میں رحلت فرما گئیں۔“ (الطبقات الکبریٰ لابن سعد: اوری بنت کریم: ۸/۱۸۲، دارالکتب العلمیہ، بیروت)

بعض روایتوں کے مطابق حضرت اوری نے بعد بعثت کے ابتدائی تین سالوں کے اندر اسلام قبول کیا، ان کے فرزند حضرت عثمان رضی اللہ عنہ بھی اسی زمانے میں مشرف باسلام ہوئے۔ بلکہ اپنی والدہ محترمہ کے ساتھ رسول اللہ ﷺ کے دست و بازو بن گئے، چنانچہ عقبہ بن ابی معیط نے ایک دفعہ اپنی اہلیہ اوری سے حضرت عثمان فرزند محترم کے حوالہ سے شکایت کی کہ تمہارا بیٹا محمد (ﷺ) کی مدد و نصرت کرتا ہے، یہ سن کر فرمایا: ان سے زیادہ اولیت کی حامل شخصیت کونسی ہو سکتی ہے؟ ہمارے اموال اور ہماری جانیں نبی کریم جان کی پر قربان ہیں۔

وفات: حضرت اوریؓ نے طویل عمر پائی، مکی و مدنی دونوں عہدوں کو دیکھا، اتنی طویل اور لمبی عمر پائی کہ نہایت ضعیف اور کمزور ہو چکی تھیں، چنانچہ خلیفہ ثالث فرزند محترم حضرت عثمان رضی اللہ عنہ کے عہد خلافت میں رحلت فرمائیں۔

حضرت ابو حذیفہ بن عتبہ رضی اللہ عنہ

از: مولانا عبدالرشید طلحہ نعمانی قاسمی*

حضرت ابو حذیفہ بن عتبہ رضی اللہ تعالیٰ عنہ کا شمار ان خوش نصیب صحابہؓ میں ہوتا ہے جو سابقین اولین، مہاجرین حبشہ، مہاجرین مدینہ اور اصحاب بدر میں سے ہیں۔ حافظ ذہبیؒ نے ”سیر اعلام النبلاء“ میں آپ کا مبارک تذکرہ ان الفاظ میں کیا ہے: السيد الكبير الشهيد أبو حذيفة ابن شيخ الجاهلية عتبة بن ربيعة بن عبد شمس بن عبد مناف بن قصي بن كلاب القرشي العبشمي البصري. حافظ ابن عبد البرؒ نے ”الاستيعاب في معرفة الاصحاب“ میں آپ کو ان الفاظ میں یاد کیا ہے: كان من فضلاء الصحابة من المهاجرين الأولين، جمع الله له الشرف والفضل، صلى القبلتين، وهاجر الهجرتين جميعاً. آپ اپنی کنیت سے زیادہ مشہور ہیں، نام کی تعیین میں اصحاب سیر کے درمیان اختلاف ہے۔ علامہ ابن جوزیؒ نے ہشیم یا ہشام نام ذکر کیا ہے، اور حافظ ابن حجرؒ نے ہشیم، ہشیم، ہاشم یا قیس وغیرہ نام بتا کر اصل نام کا تعیین نہیں کیا۔ آپؓ طویل القامت، روشن چہرہ، آنکھ میں نقص اور بڑی عمر کے لوگوں میں سے تھے، آپ کے دانت اوپر تلے ایک دوسرے پر چڑھے ہوئے تھے، یہ بھی کہا جاتا ہے کہ آپ کا ایک دانت زائد تھا۔ آپ نے ایک سے زائد نکاح کیے؛ جن سے متعدد اولاد پیدا ہوئی، محمد بن ابی حذیفہ حضرت سہلہؓ کے بطن سے حبشہ میں پیدا ہوئے، اور عاصم بن ابی حذیفہ حضرت آمنہ بنت عمرؓ سے پیدا ہوئے۔ چونکہ یہ دونوں لا ولد فوت ہوئے؛ اس لئے حضرت ابو حذیفہ کا سلسلہ نسل آگے نہ بڑھ سکا۔

قبولِ اسلام:

حضرت ابو حذیفہؓ کے والد عتبہ ان ذی اثر و ساء قریش میں سے تھے جنہوں نے اسلام کی مخالفت میں اپنی پوری طاقت صرف کر دی تھی؛ لیکن مشیت ایزدی کو کون ٹال سکتا تھا، خود عتبہ کے لخت جگر حضرت ابو حذیفہؓ نے اس وقت داعی اسلام کو لبیک کہا، جب بظاہر اس دعوت کے کامیاب ہونے کی کوئی صورت نظر نہیں آتی تھی۔ اور فرزندانِ توحید کی ایک مختصری جماعت کس مہر سی کے ساتھ ظلم و جفا کے پنجے میں جکڑی ہوئی تھی، ابھی

آنحضرت ﷺ دار ارقم میں پناہ گزین نہیں ہوئے تھے، کہ ابوحنیفہ مشرف بہ اسلام ہو گئے۔

ہجرت حبشہ:

حضرت ابوحنیفہؒ نے ہجرت حبشہ و ہجرت مدینہ دونوں کی سعادت حاصل کی۔ قریش کے ظلم و تعدی کے بادل جب پیہم برس کر بھی نہ کھلے تو رحمت عالم ﷺ نے جاں نثاران اسلام کو ہدایت کی کہ حبشہ کو ہجرت کر جائیں، حبشہ قریش کی قدیم تجارت گاہ تھا، وہاں کے حالات پہلے سے معلوم تھے، اہل حبش کے فرماں روا کو نجاشی کہتے تھے اور اس کے عدل و انصاف کی عام شہرت تھی۔ آں حضرت ﷺ نے صحابہ کرام رضی اللہ عنہم سے ارشاد فرمایا: ”تم حبشہ کی سرزمین کو نکل جاؤ، وہاں ایسا بادشاہ حکمران ہے جس کی سلطنت میں ظلم نہیں کیا جاتا۔ وہ امن اور سچائی کی سرزمین ہے، (وہاں اس وقت تک قیام کرنا) جب تک اللہ تمہارے لیے سختیوں سے چھٹکارے کی راہ نہیں نکال دیتا۔“ (السیرة النبویہ، ابن ہشام ۱/۲۵۵)

علاوہ ازیں ہجرت کا ایک بڑا فائدہ یہ بھی تھا کہ جو شخص اپنے دل میں اسلام کا نور لیکر جاتا، وہاں بھی نور اسلام کی شعائیں پھیلنا شروع ہو جاتیں۔ غرض آنحضرت ﷺ کی ایما سے اول اول گیارہ مرد اور چار عورتوں نے ہجرت فرمائی۔ جن میں حضرت عثمان بن عفانؓ، حضرت عبدالرحمن بن عوفؓ، حضرت زبیر بن العوامؓ، حضرت عبداللہ بن مسعودؓ اور حضرت ابوحنیفہ بن عتبہؓ کے نام سرفہرست ہیں، ان لوگوں نے پانچ نبوی ماہ رجب میں حبشہ کا سفر کیا۔ حسن اتفاق یہ کہ یہ جب بندرگاہ پر پہنچے تو تجارتی جہاز حبشہ کو جا رہے تھے۔ جہاز والوں نے سستے کرایہ پر ان کو بٹھالیا، ہر شخص کو پانچ درہم ادا کرنے پڑے۔ قریش کو جب خبر ہوئی تو بندرگاہ تک تعاقب میں آئے لیکن تب تک جہاز نکل چکا تھا۔

ہجرت مدینہ:

حضرت ابوحنیفہؒ حبشہ کی دونوں ہجرتوں میں شریک رہے، پھر مکہ واپس آئے اور حضور ﷺ کے ساتھ مقیم رہے۔ چونکہ یہاں ہجرت مدینہ کی تیاریاں ہو رہی تھیں اس لئے اپنے غلام سالم کو ساتھ لے کر مدینہ تشریف لے گئے۔ اور حضرت عباد بن بشرؓ کے مہمان ہوئے۔ آنحضرت ﷺ نے ان دونوں میں مواخات کرا دی۔

غزوات میں شرکت:

حضرت ابوحنیفہؒ عہد نبوی کے تمام مشہور اور اہم معرکوں میں جوش و جواں مردی کے ساتھ سرگرم عمل رہے خصوصاً غزوہ بدر کے دن جسے قرآن مجید نے یوم الفرقان کہا حضرت ابوحنیفہؒ کا باپ عتبہ بن ربیعہ جنہم واصل ہوا۔ اللہ کے رسول کا یہ جانی دشمن مشرکوں کی طرف سے جنگ میں شریک تھا۔ ابن سعد نے بیان کیا ہے کہ

غزوہ بدر میں حضرت ابو حذیفہؓ نے اپنے والد عتبہ بن ربیعہ کو مبارزت کے لیے لاکراتوان کی بہن اور ابوسفیان کی بیوی ہند بنت عتبہ نے یہ اشعار کہے:

الأحول الأثعل المشؤوم طائرہ

أبو حذیفہ شر الناس فی الدین

”بھیکا، جس کے دانت پر دانت چڑھے ہوئے ہیں، منحوس قسمت والا، ابو حذیفہ سب لوگوں میں بدترین

عقیدے والا ہے۔“

أما شکرت أبًا رباک من صغر

حتى شبت شبابا غیر محجون

”تو نے اپنے باپ کا احسان نہیں چکایا جس نے تجھے بچپن سے پروان چڑھایا، یہاں تک کہ تو پورا جوان

ہو گیا، بے کج کمر والا۔“ (ملخص از سیر اعلام النبلاء)

الغرض: عتبہ کا روبہ و مقابلہ تو بہ اختلاف روایت حضرت عبیدہ بن حارث یا حضرت حمزہ بن عبدالمطلب

سے ہوا اور آخر کار حضرت حمزہ اور حضرت علی (رضی اللہ عنہما) نے مل کر اسے انجام تک پہنچایا۔ ابن اثیر کہتے ہیں:

نبی صلی اللہ علیہ وسلم نے حضرت ابو حذیفہؓ کو اپنے والد سے دوبہ و مقابلہ کرنے سے منع فرما دیا تھا۔ (اسد الغابہ ۵/۱۷۰)

تکمیل فتح مبین پر مقتولین قریش کو ایک گڑھایا کنواں کھود کر اس میں پھینک دیا گیا۔ صحابہ کرام کہتے ہیں

کہ ہم نے آدھی رات کے وقت رسول اللہ صلی اللہ علیہ وسلم کی آواز سنی۔ آپ فرما رہے تھے: اوگڑھے والو، تم نبی کا کتنا

ہی برا کنبہ تھے، تم نے مجھے جھٹلایا جب اور لوگوں نے میری تصدیق کی، تم نے مجھے گھر سے نکال دیا جب

دوسروں نے مجھے پناہ دی، تم نے مجھ سے جنگ کی، جبکہ لوگوں نے میری نصرت کی۔ پھر آپ پکارے: اوعتبہ بن

ربیعہ، اوشیبہ بن ربیعہ، اوامیہ بن خلف، ابو جہل بن ہشام، آپ نے کنویں میں موجود دوسرے لوگوں کے بھی

نام لیے اور فرمایا: کیا تم نے اپنے رب کا وعدہ سچا ہوتے ہوئے دیکھ لیا ہے؟ میں نے تو اپنے رب کا وعدہ پورا

ہوتے دیکھ لیا ہے۔ صحابہ کرامؓ نے پوچھا: یا رسول اللہ، آپ ان لوگوں کو خطاب کر رہے ہیں جو مر چکے ہیں؟ آپ

نے جواب فرمایا: میں جو باتیں ان سے کر رہا ہوں، تمہاری سننے کی صلاحیت ان سے زیادہ نہیں ہے، تاہم یہ

جواب دینے کی قدرت نہیں رکھتے۔

حضرت ابو حذیفہؓ کے والد عتبہ کے جسے کو جب گھسیٹ کر گڑھے میں پھینکا گیا تو رسول اللہ صلی اللہ علیہ وسلم نے

حضرت ابو حذیفہؓ کے چہرے پر نظر ڈالی۔ آپ نے دیکھا کہ ان پر غم اور افسردگی کے بادل چھائے ہوئے

تھے۔ فرمایا: لگتا ہے، اپنے باپ کے انجام سے تمہیں دکھ پہنچا ہے؟۔ عرض کیا: نہیں نہیں!! اللہ کے نبی! بہ خدا، ایسا نہیں ہے۔ مجھے کوئی شبہ نہیں کہ میرا باپ مشرک تھا اور اس کا یہی انجام ہونا تھا۔ میں نے اپنے باپ میں اصابتِ رائے، دورانِ ندیشی اور کمال کی فضیلتیں دیکھ رکھی تھیں، اس لیے توقع تھی کہ یہ خوبیاں اسلام کی طرف اس کی راہ نمائی کریں گی۔ میری امیدوں کے برعکس جب وہ کفر پر مراء تو مجھے رنج ہوا۔ رسول اکرم ﷺ نے تب حضرت ابو حذیفہؓ کے لیے دعائے خیر فرمائی۔ حضرت ابو حذیفہؓ نے جنگ احد، جنگ خندق اور باقی تمام غزوات اور صلح حدیبیہ میں شرکت کی۔

جنگ یمامہ اور واقعہ شہادت:

سن ۱۱ھ میں سیدنا ابوبکر نے یمامہ کے جھوٹے نبی مسیلہ کذاب (جس نے عہد نبوی میں نبوت کا دعویٰ کیا تھا اور آنحضرتؐ کو لکھا تھا کہ میں آپ کے ساتھ نبوت میں شریک ہوں) کی سرکوبی کے لیے تیرہ ہزار کاشکر حضرت خالد بن ولیدؓ کی سربراہی میں روانہ کیا۔ حضرت ثابت بن قیسؓ اور حضرت براءؓ انصار کے کمانڈر تھے، جبکہ حضرت ابو حذیفہؓ اور حضرت زیدؓ مہاجرین کے سالار تھے۔ ہر قبیلے کی جدا کمان بھی تھی۔ جیش اسلامی کا مسیلہ کی فوج سے سامنا ہوا تو دونوں فوجوں نے اپنی اپنی ترتیب درست کی۔ حضرت خالد بن ولیدؓ نے حضرت خالد مخزومی (یا حضرت شرحبیل بن حسنہؓ) کو مقدمہ کی کمان دی، جبکہ میمنہ و میسرہ پر حضرت زیدؓ اور حضرت ابو حذیفہؓ کو مقرر کیا۔ مہاجرین کا پرچم سالم مولیٰ ابو حذیفہؓ نے تھام لیا۔ حضرت ابو حذیفہؓ اور حضرت زیدؓ نے آخری دم تک دشمن سے مقابلہ کرنے کا عہد کیا۔ حضرت خالد بن ولیدؓ، حضرت زید بن ثابتؓ اور حضرت ابو حذیفہ بن عتبہؓ نے فوج کو دلیری دی اور خوب جوش دلایا۔ حضرت زیدؓ نے کہا: واللہ، میں دشمن کو شکست سے دوچار کرنے تک کوئی کلام نہ کروں گا یا اللہ سے جاملوں گا اور اسی سے اپنی معذوری بیان کروں گا۔ لوگو! اپنے دانت دبا لو اور دشمن پر کاری وار کر ڈالو۔ چنانچہ جیش اسلامی جھوٹے نبی کی فوج پر پل پڑا اور اسے پرے دھکیل دیا۔ اس حملے میں حضرت زیدؓ شہید ہوئے۔ اب حضرت ثابتؓ لکڑے: مسلمانو! تم حزب اللہ ہو اور یہ حزب الشیطان۔ عزت اللہ، اس کے رسول اور اس کے احزاب ہی کو حاصل ہوگی۔ جیسے میں دشمن پر حملہ کر رہا ہوں، تم بھی کر کے دکھاؤ۔ وہ شمشیر زنی کرتے ہوئے دشمن کی صفوں میں گھس گئے اور اس پر قابو پالیا۔ اب حضرت ابو حذیفہؓ پکارے: اے قرآن کے حاملو! قرآن کو اپنے کارناموں سے مزین کرو۔ اس پکار کے ساتھ انھوں نے مسیلہ کے لشکر پر زوردار حملہ کیا، صفوں کو چیرتے آگے بڑھ گئے اس طرح دشمنوں کے خلاف داد شجاعت دیتے ہوئے ۵۴ / ۵۳ برس کی عمر میں واصل بحق ہوئے اور جام شہادت نوش فرمایا۔ رضی اللہ تعالیٰ عنہ وارضاه

ذی الحجہ کا پہلا عشرہ اور قربانی کے احکام و مسائل

از: مولانا نجیب قاسمی سنبھلی *

اللہ تعالیٰ نے قرآن کریم (سورۃ الفجر: ۲) میں ذی الحجہ کی دس راتوں کی قسم کھائی ہے (وَالْفَجْرِ وَلَيَالٍ عَشْرٍ) جس سے معلوم ہوا کہ ماہ ذی الحجہ کا ابتدائی عشرہ اسلام میں خاص اہمیت کا حامل ہے۔ حج کا اہم رکن: وقوف عرفہ اسی عشرہ میں ادا کیا جاتا ہے، جو اللہ تعالیٰ کے خاص فضل و کرم کو حاصل کرنے کا دن ہے۔ غرض رمضان کے بعد ان ایام میں اخروی کامیابی حاصل کرنے کا بہترین موقع ہے۔ لہذا ان میں زیادہ سے زیادہ اللہ کی عبادت کریں، اللہ کا ذکر کریں، روزہ رکھیں، قربانی کریں۔ احادیث میں ان ایام میں عبادت کرنے کے خصوصی فضائل وارد ہوئے ہیں، جن میں سے چند احادیث درج ذیل ہیں:

حضرت عبداللہ بن عباس رضی اللہ عنہما سے روایت ہے کہ حضور اکرم ﷺ نے ارشاد فرمایا: کوئی دن ایسا نہیں ہے جس میں نیک عمل اللہ تعالیٰ کے یہاں ان دس دنوں کے عمل سے زیادہ محبوب اور پسندیدہ ہو۔

(صحیح بخاری)

حضرت عبداللہ بن عباس رضی اللہ عنہما سے روایت ہے کہ حضور اکرم ﷺ نے فرمایا: اللہ تعالیٰ کے نزدیک عشرہ ذی الحجہ سے زیادہ عظمت والے دوسرے کوئی دن نہیں ہیں، لہذا تم ان دنوں میں تسبیح و تہلیل اور تکبیر و تحمید کثرت سے کیا کرو۔ (طبرانی) ان ایام میں ہر شخص کو تکبیر تشریق پڑھنے کا خاص اہتمام کرنا چاہیے، تکبیر تشریق کے کلمات یہ ہیں: اَللّٰهُ اَكْبَرُ۔ اَللّٰهُ اَكْبَرُ۔ لَا اِلٰهَ اِلَّا اللّٰهُ۔ وَاللّٰهُ اَكْبَرُ۔ اَللّٰهُ اَكْبَرُ۔ وَلِلّٰهِ الْحَمْدُ۔

عرفہ کے دن کا روزہ:

حضرت قتادہؓ سے روایت ہے کہ حضور اکرم ﷺ نے ارشاد فرمایا: عرفہ کے دن کے روزے کے متعلق میں اللہ تعالیٰ سے پختہ امید رکھتا ہوں کہ وہ اس کی وجہ سے ایک سال پہلے اور ایک سال بعد کے گناہوں کو معاف فرمادیں گے۔ (صحیح مسلم) مذکورہ حدیث سے معلوم ہوا کہ عرفہ کے دن کا ایک روزہ ایک سال پہلے اور ایک سال بعد کے گناہوں کی معافی کا سبب بنتا ہے۔ لہذا نویں ذی الحجہ کے دن روزہ رکھنے کا اہتمام کریں۔

وضاحت: اختلافِ مطالع کے سبب مختلف ملکوں میں عرفہ الگ الگ دنوں میں ہو تو اس میں کوئی اشکال نہیں؛ کیونکہ یوم عید الفطر، یوم عید الاضحیٰ، شبِ قدر اور یومِ عاشورہ کے مثل ہر جگہ کے اعتبار سے جو دن عرفہ کا قرار پائے گا، اُس جگہ اُسی دن میں عرفہ کا روزہ رکھنے کی فضیلت حاصل ہوگی، انشاء اللہ۔

قربانی کی حقیقت:

قربانی کا عمل اگرچہ ہر امت کے لیے رہا ہے، جیسا کہ اللہ تبارک وتعالیٰ کا ارشاد ہے: **وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِنْ بَهِيمَةِ الْأَنْعَامِ** (سورۃ الحج ۳۴) ہم نے ہر امت کے لیے قربانی مقرر کی؛ تاکہ وہ چوپایوں کے مخصوص جانوروں پر اللہ کا نام لیں جو اللہ تعالیٰ نے عطا فرمائے؛ لیکن حضرت ابراہیم اور حضرت اسماعیل علیہما السلام کی اہم و عظیم قربانی کی وجہ سے قربانی کو سنتِ ابراہیمی کہا جاتا ہے اور اسی وقت سے اس کو خصوصی اہمیت حاصل ہے؛ چنانچہ حضرت ابراہیم اور حضرت اسماعیل علیہما السلام کی عظیم قربانی کی یاد میں اللہ تعالیٰ کے حکم پر حضورِ اکرم ﷺ کی اتباع میں جانوروں کی قربانی کی جاتی ہے جو قیامت تک جاری رہے گی۔ اس قربانی سے ہمیں یہ سبق ملتا ہے کہ ہم اللہ کی اطاعت اور فرمانبرداری میں اپنی جان و مال و وقت ہر قسم کی قربانی کے لیے تیار رہیں۔

حضورِ اکرم ﷺ نے حجۃ الوداع کے موقع پر سوا اونٹوں کی قربانی پیش فرمائی تھی جس میں سے ۶۳ اونٹ کی قربانی آپ ﷺ نے اپنے مبارک ہاتھوں سے کی تھی اور بقیہ ۱۷ اونٹ حضرت علی رضی اللہ عنہ نے نحر (یعنی ذبح) فرمائے۔ (صحیح مسلم - حجۃ النبی ﷺ) یہ حضورِ اکرم ﷺ کے ارشاد (ذی الحجہ کی ۱۰ تاریخ کو کوئی نیک عمل اللہ تعالیٰ کے نزدیک قربانی کا خون بہانے سے بڑھ کر محبوب اور پسندیدہ نہیں) کا عملی اظہار ہے اور اس عمل میں اُن حضرات کا بھی جواب ہے جو مغربی تہذیب سے متاثر ہو کر کہہ دیتے ہیں کہ جانوروں کی قربانی کے بجائے غریبوں کو پیسے تقسیم کر دیے جائیں۔ اسلام نے جتنا غریبوں کا خیال رکھا ہے اس کی کوئی مثال کسی دوسرے مذہب میں نہیں ملتی؛ بلکہ انسانیت کو غریبوں اور کمزوروں کے درد کا احساس شریعتِ اسلامیہ نے ہی سب سے پہلے دلایا ہے۔ غرباء و مساکین کا ہر وقت خیال رکھتے ہوئے شریعتِ اسلامیہ ہم سے مطالبہ کرتی ہے کہ ہم عید الاضحیٰ کے ایام میں حضرت ابراہیم اور حضرت اسماعیل علیہما السلام کی عظیم قربانی کی یاد میں اپنے نبی اکرم ﷺ کی اتباع کرتے ہوئے قربانی میں بڑھ چڑھ کر حصہ لیں، جیسا کہ ساری انسانیت کے نبی حضورِ اکرم ﷺ نے ارشاد فرمایا: کسی کام میں مال خرچ کیا جائے تو وہ عید الاضحیٰ کے دن قربانی میں خرچ کیے جانے والے مال سے زیادہ فضیلت نہیں رکھتا۔ (سنن دارقطنی، سنن کبریٰ للبیہقی)

ان دنوں بعض حضرات نے باوجودیکہ قربانی کے سنتِ موکدہ اور اسلامی شعار ہونے کا موقف اختیار کیا ۱۴۰۰ سال سے جاری و ساری سلسلہ کے خلاف اپنے اقوال و افعال سے گویا یہ تبلیغ کرنی شروع کر دی ہے کہ ایک قربانی پورے خاندان کے لیے کافی ہے اور قربانی کم سے کم کی جائے جو سراسر قرآن و حدیث کی روح کے خلاف ہے؛ کیونکہ حضور اکرم ﷺ کے اقوال و افعال کی روشنی میں امتِ مسلمہ کا اتفاق ہے کہ ان ایام میں زیادہ سے زیادہ قربانی کرنی چاہیے۔

دیگر اعمال صالحہ کی طرح قربانی میں بھی مطلوب و مقصود رضا الہی ہونی چاہیے، جیسا کہ اللہ تعالیٰ ارشاد فرماتا ہے: اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِيْنَ (سورۃ الانعام: ۱۶۲) میری نماز، میری قربانی، میرا جینا، میرا مرنا سب اللہ کی رضا مندی کے لیے ہے جو تمام جہانوں کا پالنے والا ہے۔ نیز اللہ جل شانہ کا فرمان ہے: لَنْ يَّبْتَغِيَ اللّٰهُ لِحُومِهَا وَلَا دِمَآؤُهَا وَلَكِنْ يَّبْتَغِيْهِ التَّقْوٰى مِنْكُمْ (سورۃ الحج: ۷۷) اللہ کو نہ اُن کا گوشت پہنچتا ہے نہ اُن کا خون؛ لیکن اس کے پاس تمہارا تقویٰ پہنچتا ہے۔

قربانی کی اہمیت و فضیلت:

حضرت عبداللہ بن عمرؓ فرماتے ہیں کہ حضور اکرم ﷺ نے مدینہ منورہ میں دس سال قیام فرمایا (اس قیام کے دوران) آپ ﷺ قربانی کرتے رہے۔ (ترمذی - ابواب الاضاحی) غرضیکہ حضور اکرم ﷺ نے مدینہ منورہ کے قیام کے دوران ایک مرتبہ بھی قربانی ترک نہیں کی باوجودیکہ آپ ﷺ کے گھر میں بوجہ قلتِ طعام کئی مہینے چولہا نہیں جلتا تھا۔

حضرت زید بن ارقمؓ سے روایت ہے کہ ایک مرتبہ صحابہ کرام رضی اللہ عنہم نے حضور اکرم ﷺ سے سوال کیا، یا رسول اللہ! یہ قربانی کیا ہے؟ آپ ﷺ نے ارشاد فرمایا: تمہارے باپ حضرت ابراہیم علیہ السلام کی سنت ہے۔ صحابہ کرامؓ نے عرض کیا: ہمیں قربانی سے کیا فائدہ ہوگا؟ حضور اکرم ﷺ نے ارشاد فرمایا: ہر بال کے بدلے میں ایک نیکی ملے گی۔ صحابہ کرام رضی اللہ عنہم نے عرض کیا: یا رسول اللہ! اون کے بدلے میں کیا ملے گا؟ حضور اکرم ﷺ نے ارشاد فرمایا: اون کے ہر بال کے بدلے میں (بھی) نیکی ملے گی۔

(سنن ابن ماجہ - باب ثواب الاضاحی)

ام المؤمنین حضرت عائشہ رضی اللہ عنہا سے روایت ہے کہ نبی اکرم ﷺ نے ارشاد فرمایا: ذی الحجہ کی ۱۰ تاریخ کو کوئی نیک عمل اللہ تعالیٰ کے نزدیک قربانی کا خون بہانے سے بڑھ کر محبوب اور پسندیدہ نہیں اور قیامت کے دن قربانی کرنے والا اپنے جانور کے بالوں، سینگوں اور کھروں کو لے کر آئے گا (اور یہ چیزیں اجر و ثواب کا

سبب بنیں گی) اور قربانی کا خون زمین پر گرنے سے پہلے اللہ تعالیٰ کے نزدیک شرف قبولیت حاصل کر لیتا ہے، لہذا تم خوش دلی کے ساتھ قربانی کیا کرو۔ (ترمذی۔ باب اجاء فی فضل الاضحیہ)

قربانی کا وجوب:

قربانی کو واجب یا سنتِ موکدہ قرار دینے میں زمانہ قدیم سے اختلاف چلا آ رہا ہے؛ مگر پوری امتِ مسلمہ متفق ہے کہ قربانی ایک اسلامی شعار ہے اور جو شخص قربانی کر سکتا ہے اس کو قربانی کرنے میں کوئی کوتاہی نہیں کرنی چاہیے خواہ اس کو واجب کہیں یا سنتِ موکدہ یا اسلامی شعار۔ حضور اکرم ﷺ مدینہ منورہ میں ہمیشہ قربانی کیا کرتے تھے باوجودیکہ آپ ﷺ کے گھر میں اشیاء خوردنی نہ ہونے کی وجہ سے کئی کئی مہینے تک چولہا نہیں جلتا تھا۔ ۸۰ ہجری میں پیدا ہوئے حضرت امام ابوحنیفہ نے قرآن وحدیث کی روشنی میں قربانی کو واجب قرار دیا ہے، حضرت امام مالکؒ اور حضرت امام احمد ابن حنبل کی ایک روایت بھی قربانی کے وجوب کی ہے۔ ہندوپاک کے جمہور علماء نے بھی وجوب کے قول کو اختیار کیا ہے؛ کیونکہ یہی قول احتیاط پر مبنی ہے۔ علامہ ابن تیمیہؒ نے بھی قربانی کے وجوب کے قول کو اختیار کیا ہے۔ قربانی کے وجوب کے لیے متعدد دلائل میں سے چند پیش خدمت ہیں:

(۱) اللہ تبارک وتعالیٰ قرآن کریم (سورۃ الکوثر) میں ارشاد فرماتا ہے: فَصَلِّ لِرَبِّكَ وَانْحَرْ آپ اپنے رب کے لیے نماز پڑھیں اور قربانی کریں۔ اس آیت میں قربانی کرنے کا حکم دیا جا رہا ہے اور عموماً وجوب کے لیے ہوا کرتا ہے، جیسا کہ مفسرین کرام نے اس آیت کی تفسیر میں تحریر کیا ہے۔ علامہ ابوبکر جصاصؒ (ولادت ۳۰۵ھ) اپنی کتاب (احکام القرآن) میں تحریر کرتے ہیں: حضرت حسن بصریؒ فرماتے ہیں کہ اس آیت (فَصَلِّ لِرَبِّكَ) میں جو نماز کا ذکر ہے، اس سے عید کی نماز مراد ہے اور (وَانْحَرْ) سے قربانی مراد ہے۔ مفسر قرآن شیخ ابوبکر جصاصؒ فرماتے ہیں کہ اس سے دو باتیں ثابت ہوتی ہیں: (۱) عید کی نماز واجب ہے۔ (۲) قربانی واجب ہے۔

(۲) حضرت ابو ہریرہ رضی اللہ عنہ سے روایت ہے کہ حضور اکرم ﷺ نے ارشاد فرمایا: جس شخص کو قربانی کی وسعت حاصل ہو اور وہ قربانی نہ کرے تو وہ ہماری عید گاہ کے قریب نہ پھٹکے۔ (سنن ابن ماجہ۔ باب الاضاحی ہی واجبہ ام لا، مسند احمد ج ۲ ص ۳۲۱، السنن الکبریٰ ج ۹ ص ۲۶۰ کتاب الفحایا) وسعت کے باوجود قربانی نہ کرنے پر آپ ﷺ نے سخت وعید ارشاد فرمائی اور اس نوعیت کی سخت وعید واجب کے چھوڑنے پر ہی ہوتی ہے، لہذا معلوم ہوا کہ قربانی کرنا واجب ہے۔

(۳) حضرت جندب بن سفیان الجلیؓ سے روایت ہے کہ میں عید الاضحیٰ کے دن حضور اکرم صلی اللہ علیہ وسلم کی خدمت میں حاضر ہوا۔ آپ صلی اللہ علیہ وسلم نے فرمایا: جس نے عید کی نماز سے پہلے (قربانی کا جانور) ذبح کر دیا تو اسے چاہیے کہ اس کی جگہ دوسری قربانی کرے اور جس نے (عید کی نماز سے پہلے) ذبح نہیں کیا تو اسے چاہیے کہ وہ (عید کی نماز کے) بعد ذبح کرے۔ (صحیح بخاری۔ باب من ذبح قبل الصلاة اعاد) حضور اکرم صلی اللہ علیہ وسلم نے عید الاضحیٰ کی نماز سے قبل جانور ذبح کرنے پر دوبارہ قربانی کرنے کا حکم دیا؛ حالانکہ اُس زمانہ میں صحابہ کرامؓ کے پاس مالی وسعت نہیں تھی۔ یہ قربانی کے وجوب کی واضح دلیل ہے۔

قربانی کس پر واجب ہے:

ہر صاحب حیثیت کو قربانی کرنی چاہیے جیسا کہ حدیث میں گزرا کہ حضور اکرم صلی اللہ علیہ وسلم نے فرمایا: جس شخص کو قربانی کی وسعت حاصل ہو اور وہ قربانی نہ کرے تو وہ ہماری عید گاہ میں نہ آئے۔ حضور اکرم صلی اللہ علیہ وسلم کے اس فرمان سے واضح طور پر معلوم ہوا کہ قربانی کے وجوب کے لیے صاحب وسعت ہونا ضروری ہے؛ البتہ مسافر پر قربانی واجب نہیں، جیسا کہ حضرت علیؓ فرماتے ہیں کہ مسافر پر قربانی واجب نہیں۔ (الحلی بالآثار لابن حزم ج ۶ ص ۷۳)

قربانی کے جانور:

بھیڑ، بکری، گائے، بھینس اور اونٹ (نروادہ) قربانی کے لیے ذبح کیے جاسکتے ہیں جیسا کہ اللہ تعالیٰ فرماتا ہے: آٹھ جانور ہیں دو بھیڑوں میں سے اور دو بکریوں میں سے، دو اونٹوں میں سے اور دو گائیوں میں سے۔ (سورۃ الانعام ۱۴۳ و ۱۴۴)

قربانی کے جانوروں میں بھینس بھی داخل ہے؛ کیونکہ یہ بھی گائے کی ایک قسم ہے، لہذا بھینس کی قربانی بھی جائز ہے۔ امت مسلمہ کا اجماع ہے کہ بھینس کا حکم گائے والا ہے۔ (کتاب الایماۃ لابن منذر ص ۳۷) حضرت حسن بصریؒ (متوفی ۱۱۰ھ) فرماتے ہیں کہ بھینس گائے کے درجہ میں ہے۔ (مصنف ابن ابی شیبہ ج ۷ ص ۶۵) حضرت امام سفیان ثوریؒ (متوفی ۱۶۱ھ) فرماتے ہیں کہ بھینس کو گائے کے ساتھ شمار کیا جائے گا۔ (مصنف عبدالرزاق ج ۴ ص ۲۳) حضرت امام مالکؒ (متوفی ۱۷۹ھ) فرماتے ہیں کہ بھینس گائے ہی ہے (یعنی گائے کے حکم میں ہے) (موطا مالک باب ماجاء فی صدقہ الفطر) ہندو پاک کے جمہور علماء کی بھی یہی رائے ہے کہ بھینس گائے کے حکم میں ہے۔ سعودی عرب کے مشہور عالم شیخ محمد بن عثیمین نے بھی بھینس کو گائے کے حکم میں شامل کیا ہے۔ بھینس عربوں میں نہیں پائی جاتی ہے؛ اس لیے اس کا ذکر قرآن کریم میں وضاحت سے نہیں ہے۔ (مجموع فتاویٰ و رسائل شیخ ابن عثیمین ۳۴/۲۵)

موسوعہ فقہیہ کویتہ میں یہی مذکور ہے کہ بھینس گائے کے حکم میں ہے۔

جانور کی عمر:

قربانی کے جانوروں میں بھیڑ اور بکرا بکری ایک سال، گائے اور بھینس دو سال اور اونٹ پانچ سال کا ہونا ضروری ہے؛ البتہ وہ بھیڑ اور دنبہ جو دیکھنے میں ایک سال کا لگتا ہو اس کی قربانی بھی جائز ہے۔

قربانی کے جانور میں شرکاء کی تعداد:

اگر قربانی کا جانور بکرا، بکری، بھیڑ یا دنبہ ہے تو وہ صرف ایک آدمی کی طرف سے کفایت کرتی ہے: حضرت عبداللہ بن عمرؓ فرماتے ہیں کہ بکری ایک آدمی کی طرف سے ہوتی ہے۔ (اعلاء السنن۔ باب ان البدن عن سبعة)

اگر قربانی کا جانور اونٹ، گائے یا بھینس ہے تو اس میں سات آدمی شریک ہو سکتے ہیں۔ حضرت جابرؓ فرماتے ہیں کہ ہم حضور اکرم ﷺ کے ساتھ حج کا احرام باندھ کر نکلے تو آپ ﷺ نے حکم دیا کہ ہم اونٹ اور گائے میں سات سات (آدمی) شریک ہو جائیں۔ (صحیح مسلم۔ باب جواز الاشتراك الخ.) حضرت جابرؓ فرماتے ہیں کہ ہم نے حدیبیہ والے سال حضور اکرم ﷺ کے ساتھ قربانی کی؛ چنانچہ اونٹ سات آدمیوں کی طرف سے اور گائے بھی سات آدمیوں کی طرف سے ذبح کی۔ (صحیح مسلم۔ باب جواز الاشتراك الخ.)

وضاحت: حجتہ الوداع اور صلح حدیبیہ کے موقع پر اونٹ اور گائے میں سات سات آدمی شریک ہوئے تھے، اس پر قیاس کر کے علماء امت نے فرمایا ہے کہ عید الاضحیٰ کی قربانی میں بھی اونٹ اور گائے میں سات سات آدمی شریک ہو سکتے ہیں۔

قربانی کے ایام:

قربانی کے تین ایام ہیں ۱۰، ۱۱ اور ۱۲ رذی الحجہ۔ حضرت عبداللہ بن عمر رضی اللہ عنہما قرآن کی آیت (وَيَذْكُرُوا لِلّٰهِ فِيْ اَيَّامٍ مَّعْلُوْمَاتٍ) کی تفسیر میں فرماتے ہیں کہ اَيَّامٍ مَّعْلُوْمَاتٍ سے مراد یوم النحر (۱۰ ذی الحجہ) اور اس کے بعد دو دن ہیں۔ (تفسیر ابن ابی حاتم الرازی ج ۶ ص ۲۶۱)

حضرت سلمہ بن اکوع رضی اللہ عنہ سے روایت ہے کہ حضور اکرم ﷺ نے ارشاد فرمایا: جو شخص قربانی کرے تو تیسرے دن کے بعد اس کے گھر میں قربانی کے گوشت میں سے کچھ نہیں بچنا چاہیے۔ (صحیح بخاری۔ باب ما یکل من لحوم الاضاحی) اس حدیث سے معلوم ہوا کہ قربانی کے دن تین ہی ہیں؛ اس لیے کہ جب چوتھے دن قربانی کا بچا ہوا گوشت رکھنے کی اجازت نہیں تو پورا جانور قربان کرنے کی اجازت کہاں سے ہوگی؟

وضاحت: تین دن کے بعد قربانی کا گوشت رکھنے کی ممانعت ابتداء اسلام میں تھی بعد میں اجازت دے دی گئی کہ اسے تین دن بعد بھی رکھا جاسکتا ہے۔ (متدرک حاکم ج ۴ ص ۲۵۹) اس سے کوئی یہ نہ سمجھے کہ جب تین دن کے بعد گوشت رکھنے کی اجازت مل گئی تو تین دن کے بعد قربانی بھی کی جاسکتی ہے، اس لیے کہ گوشت تو پورے سال بھی رکھا جاسکتا ہے تو کیا قربانی کی اجازت بھی پورے سال ہوگی؟ ہرگز نہیں۔ تین دن کے بعد قربانی کی اجازت نہ پہلے تھی اور نہ اب ہے۔

حضرت علی رضی اللہ عنہ سے بھی یہی منقول ہے کہ قربانی کے دن تین ہی ہیں۔ (موطامک۔ کتاب الضحایا)
حضرت عبداللہ بن عباس رضی اللہ عنہما فرماتے ہیں کہ قربانی کے دن ۱۰ ذی الحجہ اور اس کے بعد کے دو دن ہیں؛ البتہ یوم النحر (۱۰ ذی الحجہ) کو قربانی کرنا افضل ہے۔ (احکام القرآن للطحاوی ج ۲ ص ۲۰۵)

وضاحت: بعض علماء کرام نے مسند احمد میں وارد حدیث (كُلُّ أَيَّامِ التَّشْرِيقِ ذَبْحٌ) کی بنیاد پر فرمایا کہ اگر کوئی شخص ۱۲ ذی الحجہ تک قربانی نہیں کر سکا تو ۱۳ ذی الحجہ کو بھی قربانی کی جاسکتی ہے؛ لیکن حضرت امام ابوحنیفہ، حضرت امام مالکؒ اور حضرت امام احمد بن حنبلؒ نے مذکورہ بالا دلائل کی روشنی میں فرمایا ہے کہ قربانی صرف تین دن کی جاسکتی ہے۔ حضرت امام احمد بن حنبلؒ نے خود اپنی کتاب میں وارد حدیث کے متعلق وضاحت کر دی ہے کہ یہ حدیث ضعیف ہے۔ حضرت امام احمد بن حنبلؒ نے تحریر کیا ہے کہ متعدد صحابہ کرام مثلاً حضرت عبداللہ بن عمرؓ اور حضرت عبداللہ بن عباسؓ کی بھی یہی رائے تھی۔ احتیاط کا تقاضا بھی یہی ہے کہ قربانی کو صرف تین دن تک محدود رکھا جائے؛ کیونکہ حضور اکرم ﷺ یا کسی ایک صحابی سے ۱۳ ذی الحجہ کو قربانی کرنا ثابت نہیں ہے۔

قربانی کرنے والا ناخن اور بال نہ کاٹے:

ام المؤمنین حضرت ام سلمہ رضی اللہ عنہا سے روایت ہے کہ حضور اکرم ﷺ نے فرمایا: جب ذی الحجہ کا مہینہ شروع ہو جائے اور تم میں سے جو قربانی کرنے کا ارادہ کرے تو وہ اپنے بال اور ناخن نہ کاٹے۔ (مسلم) اس حدیث اور دیگر احادیث کی روشنی میں قربانی کرنے والوں کے لیے مستحب ہے کہ ذی الحجہ کا چاند نظر آنے کے بعد قربانی کرنے تک جسم کے کسی حصے کے بال اور ناخن نہ کاٹیں۔ لہذا اگر بال یا ناخن وغیرہ کاٹنے کی ضرورت ہو تو ذی القعدہ کے آخر میں فارغ ہو جائیں۔

قربانی کا گوشت اور ہمارا طرز عمل

از قلم: مفتی احمد عبید اللہ یاسر قاسمی *

عید الاضحیٰ کے موقع پر پورا عالم اسلام اپنے دلوں میں خوشی و مسرت کے جذبات کو محسوس کرتا ہے اور ملت اسلامیہ کی ایک بڑی تعداد ایام قربانی میں پورے جوش و جذبہ اور فدائیت کے ساتھ سنت ابراہیمی اور عظیم اسلامی شعار "قربانی" کو زندہ کرتی ہے، لیکن افسوس کہ دیگر عبادتوں کی طرح یہ عظیم عبادت بھی دھیرے دھیرے رسم بنتی جا رہی ہے اور قربانی کے اصل مقصد اور حقیقی پیغام سے امت مسلمہ غافل ہو کر گوشت خوری تک محدود ہوتی جا رہی ہے۔

قربانی کے بہت عظیم مقاصد ہیں اور اس سے ملنے والے واقعات اور اسباق انتہائی اہم اور ضروری ہیں، قربانی کی روح جہاں اللہ تعالیٰ کی خوشنودی و رضامندی کا حصول ہے وہیں یہ بھی ہے کہ راہ خدا میں اپنی انا کو قربان کر دیا جائے، قربانی کا سبق جہاں سنت ابراہیمی کی یاد کو تازہ کرنا ہے وہیں گناہوں سے احتراز اور تقویٰ و طہارت والی زندگی کو اپنانا بھی ہے، قربانی کا مقصد جہاں جانور کو ذبح کئے بغیر حاصل نہیں ہوتا وہیں یقینی طور پر غریبوں محتاجوں کی ہمدردی و غنخواری کے بغیر، عزیز و اقارب اور پڑوسیوں کے حقوق کو ادا کئے بغیر بھی ممکن نہیں ہے۔ یہ جاننا انتہائی ضروری اور اہم ہے کہ قربانی کا مقصد کیا ہے؟ اسکی کیا اہمیت ہے؟ اسکا کیا سبق ہے؟ ہر سال عید کے موقع پر ہم قربانی کے ذریعے کیا یہ مقاصد حاصل کر رہے ہیں؟ یا صرف رسمی طور پر عمدہ سے عمدہ جانور خرید کر اور اس کا خون بہا کر سستی شہرت اور صرف نام و نمود اور دکھلاوا کر رہے ہیں؟

خلاق عالم نے اس کائنات کو اپنی حکمت بالغہ سے فرق مراتب کے ساتھ آراستہ کیا ہے چنانچہ اس دنیا میں رہنے والوں میں امیر بھی ہیں اور غریب بھی، بادشاہ بھی ہیں اور فقیر بھی، بڑے بھی ہیں اور چھوٹے بھی، کچھ رزق میں کشادہ ہیں تو کچھ انتہائی تنگدست اور قلاش بھی چنانچہ فرمان باری تعالیٰ ہے: **وَاللّٰهُ فَضَّلَ بَعْضُكُمْ عَلَىٰ بَعْضٍ فِي الرِّزْقِ** اور اللہ نے تم میں سے کچھ لوگوں کو رزق کے معاملے میں دوسروں پر برتری دے رکھی ہے۔

(سورۃ النحل: ۷۱)

یہ اس لیے کہ امراء فقراء کے کام آئیں اور اور مالدار غریبوں اور کمزوروں کی اعانت کریں، زکوٰۃ کا سارا نظام اور صدقات کے تمام مراحل اس پر گواہ ہیں، خاص طور پر قربانی کا گوشت اور اسلامی نقطہ نظر سے اس کی تقسیم کا طریقہ کار اس کی واضح دلیل ہے اس لئے کہ آج بھی بہت سے غریب و مسکین گھرانے ایسے ہیں جنہیں پورے سال بھی گوشت کھانا نصیب نہیں ہوتا، ایک دور تھا جب فریج کی بلا نہیں تھی، پیٹ کی حرص کے بجائے غریب کا پیٹ بھر جائے تو سکون ملا کرتا تھا، انسان انسانیت کا غم جانتا تھا، پڑوسی پڑوسی کے دکھ درد میں شریک ہوتا تھا، ایک پڑوسی سے دوسرے پڑوسی کو تکلیف نہ پہونچے اس غرض سے اچھے اور مزیدار کھانے نہیں بنائے جاتے تھے لیکن آج کا دور انتہائی تاریک اور خطرناک ہے، نہ انسانیت کا غم ہے نہ پڑوسیوں کے ساتھ حسن سلوک، نہ خاندانوں کا لحاظ ہے نہ قریبی رشتہ داروں سے بہتر تعلقات جبکہ قرآن مجید قربانی کے گوشت کے سلسلے میں اپنے ماننے والوں کو تعلیم دیتا ہے: فَكُلُوا مِنْهَا وَأَطِيعُوا الْفُقَيَّرَ اس میں سے تم بھی کھاؤ اور فقیر در ماندہ کو بھی کھاؤ۔ (الحج: 28)

اس آیت کے ضمن میں مفسر قرآن حضرت مفتی محمد شفیع عثمانی رحمہ اللہ لکھتے ہیں کہ:

”قربانی کرنے والا خود اور ہر مسلمان غنی ہو یا فقیر اس میں سے کھا سکتا ہے لیکن مستحب یہ ہے کہ کم از کم ایک تہائی حصہ غرباء فقراء کو دے دیا جائے۔۔۔۔۔ بائس کے معنی بہت تنگدست مصیبت زدہ اور فقیر کے معنی حاجت مند کے ہیں مطلب یہ ہے کہ قربانی کے گوشت میں سے ان کو بھی کھانا اور دینا مستحب اور مطلوب ہے۔“ (معارف القرآن تفسیر سورۃ الحج آیت نمبر 28)

نیز اللہ رب العزت کا ارشاد گرامی ہے: فَكُلُوا مِنْهَا وَأَطِيعُوا الْقَانِعَ وَالْمُعْتَرِ تُو ان میں سے کھاؤ اور قناعت سے بیٹھ رہنے والوں اور سوال کرنے والوں کو بھی کھاؤ (الحج: 36)

اس آیت کریمہ سے معلوم ہوا کہ قربانی کا گوشت خود بھی کھانا چاہیے، دوست احباب، خویش واقارب اور ان مساکین کو بھی کھانا چاہیے جو سوال نہیں کرتے اور ان فقراء و مسکین کو بھی جو سوال کے لیے آجاتے ہیں۔ علماء امت نے قربانی کی تقسیم کے اس عمل کو پسندیدہ قرار دیا ہے کہ اسے تین حصوں میں تقسیم کیا جائے۔ ایک حصہ اپنے لئے، ایک قربات داروں و ہمسایوں کیلئے اور ایک فقراء و مساکین کیلئے مختص کیا جائے۔

امام احمد رحمہ اللہ کا قول ہے: ہم عبد اللہ بن عباس رضی اللہ عنہما کی حدیث کا مذہب رکھتے ہیں جس میں ہے (وہ خود ایک تہائی کھائے اور ایک تہائی جسے چاہے کھائے، اور ایک تہائی مساکین و غرباء پر تقسیم کر دے)۔

ابو موسیٰ اصفہانی نے اسے الوطائف میں روایت کیا ہے اور اسے حسن کہا ہے، اور ابن مسعود، ابن عمرؓ کا

قول بھی یہی ہے، اور صحابہ کرامؓ میں سے کوئی ان دونوں کا مخالف نہیں۔ (المغنی: 8/ 632)

غور کریں! قربانی کا ایک بڑا مقصد غرباء پروری اور محتاجوں کی اعانت ہے، مالدار طبقہ تو سارا سال مرغن غذاؤں سے لطف اندوز ہوتا رہتا ہے، لیکن عید الاضحیٰ کے موقع پر بھی فریج اور فریزر کے ذریعے غریبوں کا حق چھین لیا جا رہا ہے، قربانی کا سارا گوشت جمع کر کے رکھ لینے میں کوئی قباحت نہیں ہے لیکن غریب کا حق کہاں ہے؟ کیا غریب اور کمزور آدمی اس خوشی اور مسرت کے ماحول میں پیٹ بھر گوشت بھی نہیں کھا سکتا ہے؟ یہ فریج کی بلا اللہ کی پناہ! اس نے ہم سے سخاوت چھین لی، ہم بخالت اور حرص کے گہرے دلدل میں پھنس گئے، ہمیں اپنی اس حالت پر غور کرنا چاہیے کتنے سفید پوش، بے روزگار اور کتنی بیوہ مائیں ہیں جن کو مہنگائی اور بیروزگاری نے محتاج بنادیا، حالات نے ان کی کمر توڑ دی، عید کے اس پر رونق موقع اور خوشی کے اس پر مسرت ماحول میں آپ ان غرباء اور محتاجوں کی حاجات کو پورا کر کے قربانی کی حقیقی روح اور اس کے حقیقی مقصد تک رسائی حاصل کریں۔

خدا آپ کا حامی و ناصر ہو اور آپ کی قربانی کو بے حد قبول فرمائے۔ آمین ثم آمین یا رب العالمین

ماہنامہ اشرف المجراد

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے

دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ

یہ ماہنامہ www.iauth.in پر بھی پڑھا جاسکتا ہے۔

شامت اعمال ماصورت نادر گرفت

از: مفتی محمد سلمان قاسمی محبوب نگر*

دورہ حدیث کے سال صحیح بخاری کے درس کے دوران استاذ الاساتذہ محبوبی حضرت مفتی سعید احمد صاحب پالنپوری قدس سرہ نے فرمایا تھا کہ ”کوائن وموجودات کی تخلیق کے بعد دنیا کی ہر شئی نظیف و پاکیزہ اور متبرک تھی حتیٰ کہ تمام دریاؤں کا پانی میٹھا اور ہر پھل کا حجم موجودہ سائز سے خاصا بڑا تھا، حضرت الاستاذ نے تمثیلاً گہوں کا ذکر کرتے ہوئے ہاتھ کے اشارے سے بتایا کہ ”گہوں اتنا بڑا ہوا کرتا تھا“ پھر جیسے ہی حضرت سیدنا آدم علیہ السلام کے بیٹے قابیل نے ہابیل کا قتل کیا تو اس معصیت کے اثر سے دنیا کی برکات اٹھتی چلی گئیں پھر جیسے جیسے دنیا میں معاصی کی بہتات ہوتی گئی ہر چیز پر اس کا فاسد اثر مرتب ہونے لگا حتیٰ کہ اب دیکھو گہوں اتنا سا ہو گیا ہے۔“

حاصل حضرت کے کلام کا یہ تھا کہ انسان جو گناہ کرتا ہے اس سے تنہا اس کی ذات کو نہیں بل کہ دنیا کی ہر شئی کو نقصان پہنچتا ہے، اللہ تبارک و تعالیٰ کا ارشاد گرامی ہے: **ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ** (الروم: ۴۱) لوگوں نے جو کمائی کی اس کی وجہ سے خشکی اور تری میں فساد پھیل گیا، علامہ آلوسیؒ نے آیت کے ذیل میں حضرت ابن عباسؓ و مجاہد رحمہ اللہ کے حوالہ سے نقل کیا کہ بر (خشکی) میں فساد سے مراد حضرت آدم علیہ السلام کے بیٹے قابیل کا ہابیل کو قتل کرنا جو کہ دنیا میں سب سے پہلی معصیت تھی، اور بحر (سمندر) میں فساد سے مراد حضرت موسیٰ کے زمانے میں ظالم بادشاہ جلندی کا کشتیوں کو ظلماً غصب کرنا ہے جس کے بابت قرآن مجید میں آیا ہے: **"يَأْخُذُ كُلَّ سَفِينَةٍ غَصْبًا"**؛ ضحاک رحمہ اللہ فرماتے ہیں کہ زمین پہلے سرسبز و شاداب تھی، انسان جس درخت کے پاس سے بھی جاتا پھلوں کو پالیتا، سب سمندروں کا پانی میٹھا تھا، شیر گائے پر اور بھیڑیا بکری پر کبھی حملہ نہیں کرتا تھا، پھر جیسے ہی قابیل نے ہابیل کا قتل کیا زمین پر پانی برسنابند ہو گیا، درختوں پر کانٹے لگنے لگے، دریاؤں کے پانی میں کھارے پن کا آغاز ہو گیا اور جانور ایک دوسرے پر حملہ کرنے لگے۔ (تفسیر روح المعانی للآلوسی)

مفتی اعظم حضرت مفتی محمد شفیع عثمانی صاحب رحمہ اللہ نے معارف القرآن میں بعض علماء کے حوالے سے بڑی عجیب بات بیان فرمائی، لکھتے ہیں "جو انسان کوئی گناہ کرتا ہے وہ ساری دنیا کے انسانوں، چوپایوں اور چرندوں و پرندوں جانوروں پر ظلم کرتا ہے، کیوں کہ اس کے گناہوں کے وبال سے جو بارش کا قطرہ اور دوسرے مصائب دنیا میں آتے ہیں اس سے سب ہی جان دار متاثر ہوتے ہیں، اس لئے قیامت کے روز یہ سب بھی گناہ گار انسان کے خلاف دعویٰ کریں گے، اور شفیق زاہد نے فرمایا کہ جو شخص حرام مال کھاتا ہے وہ صرف اس پر ظلم نہیں کرتا جس سے یہ مال ناجائز طور پر حاصل کیا ہے، بل کہ پورے انسانوں پر ظلم کرتا ہے (روح) کیونکہ اول تو ایک کے ظلم سے دوسرے لوگوں میں ظلم کرنے کی رسم پڑتی ہے اور یہ سلسلہ ساری انسانیت کو محیط ہو جاتا ہے۔ دوسرے اس کے اس عمل کی وجہ سے دنیا میں آفتیں اور مصائب آتے ہیں جس سے سب ہی انسان متاثر ہوتے ہیں۔ (معارف القرآن للعثمانی)

ان تفاسیر و تشریحات سے واضح ہوتا ہے کہ کائنات کا تغیر و تبدل اور احوال عالم میں رونما انقلابات کے پس پردہ انسان کی عملی زندگی کا بہت بڑا اثر ہے، اچھے اعمال کے بدلے اچھے احوال اور معاصی کی کثرت کے وقت مصائب و آزمائشوں کی آمد دستور کائنات ہے۔

احوال عالم پر نظر کرنے سے بظاہر ایسا لگتا ہے کہ اس وقت سب سے زیادہ مصیبت زدہ اور پریشان حال قوم مسلمان ہیں، مشرق ہو یا مغرب ہر جگہ وہی مصائب و آلام کے بھنور میں پھنسے نظر آتے ہیں، نہ ان کے جذبات کی کوئی قدر ہے نہ جانوں کی کوئی قیمت، مختصراً جائزہ لیں تو چین میں اب تک کی رپورٹ کے مطابق لاکھوں کی تعداد میں ایغوری مسلمانوں کی جسمانی اور جنسی تشدد میں موت ہو چکی ہے، وہاں فوجیوں کے ذریعہ لڑکیوں کی اجتماعی عصمت دری کی جاتی ہے اور اسقاط حمل یا بانجھ بنانا بھی عام ہے، وہاں نماز پڑھنا، روزہ رکھنا، عبادت کرنا، اپنے بچوں کا اسلامی طرز پر نام رکھنا، ماؤں کو بچوں کے سامنے زبردستی شراب پلانا، اسکول کے بچوں سے کفر آمیز کلمات کہلوانا غرض اسلام کی بات ماننا اور مسلمان ہونا سنگین جرم ہے، کیمپوں میں جمعہ کے روز کھانے میں خنزیر کا گوشت کھانے کے لئے مجبور کیا جاتا ہے، رمضان میں اگر کسی نے خاموشی سے روزہ رکھ لیا تو اس شخص کی داڑھی نوچی جاتی ہے، ایسے نہ جانے کتنے ہولناک اور اذیت ناک سانحات ہیں، بے رحمی کی حد یہ ہے کہ حال میں ایک اپارٹمنٹ میں لگ بھگ چالیس ایغوری مسلمان آگ کی لپیٹ میں گھر گئے تھے تو فائر اسٹیشن والوں نے فائر انجن بھیجنے کے بجائے محض مسلمان ہونے کی وجہ سے ان کو جلتا ہوا چھوڑ دیا؛ فلسطینی مسلمانوں پر ہونے والے سال بھر کے مظالم، قبلہ اول مسجد اقصیٰ کی بے حرمتی، دوران نماز مسلمانوں کو دھکے

دے کر بھگانا، نمازیوں پر اور بے چارے فلسطینی عوام کے گھروں پر بم بارود اور گولیوں اور میزائلوں کے حملے، بے سبب گرفتاریاں، ماضی قریب میں روہنگیا اور برما کے مسلمانوں کے ساتھ ہونے والے دلخراش واقعات، کئی سالوں سے سکتے ہوئے ایرانی مسلمان، سری لنکا میں شعائر اسلام کے ساتھ تعرض اور عبادتوں پر پابندیاں، مسلمانوں کے ساتھ تعصبانہ برتاؤ، اسلامیت کا دم بھرنے والے پڑوسی ملک کی سیاسی و معاشرتی صورتحال، زلزلوں اور طوفانوں کی کثرت، اس پر مستزاد ایک بڑی مسلم آبادی والے بہترین تہذیب اور عمدہ قانون کے حامل ملک ہندوستان کی دم توڑتی جمہوریت، اقلیتوں کے ساتھ کیا جانے والا ناروا سلوک، کبھی مساجد کے میناریں گرا کر، ہلائی پرچموں کو اکھاڑ کر زعفرانی جھنڈے لہرا کر، بے قصور نوجوان مسلمانوں کی لچنگ اور ان سے زبردستی کلمات کفر کہلوانے کی کوشش، کبھی بے وجہ یا پروپیگنڈا چاکران کی گرفتاریاں، مسلمان تاجار کے ساتھ متعصبانہ رویہ اور ان کی زد و کوب، کبھی باپردہ مسلم بہنوں کے حجاب کے ساتھ چھیڑ چھاڑ اور ان پر یکطرفہ پابندیاں، مسلم دوشیزاؤں کے ایمان لوٹنے کی منصوبہ بندیاں، اذان، نماز، قربانی جیسے خالص مذہبی احکام سے لے کر نکاح، طلاق اور تعدد ازواج جیسے پرسنل مسائل میں دخل اندازی، مدارس، مساجد درگا ہوں اور مسلمانوں کے مذہبی مقامات کے انہدام کی کوششیں، غرض کیا لکھیں؟ کتنا لکھیں؟ ہر باشعور زندہ دل آدمی کے سامنے اہل اسلام کی قومی و بین الاقوامی ظلم و ستم کی داستان بالکل واضح ہے، بایں ہمہ تمام عالمی کانفرنسیں اور ملی کونسلیں اس پر ایسی لمبی چپ کیے ہوئے ہیں جیسے گویا ان کو کوئی خبر ہی نہیں، یا پھر ان کا بھی یہی منشا ہے اور مسلمان اسی کے سزاوار ہیں، طرفہ تماشہ یہ کہ ملکی حکمران جو عوام سے ووٹوں کی بھیگ مانگ مانگ کر کرسی نشین بنے ہیں ان سارے مظالم کی در پردہ پشت پناہی کر رہے ہیں اور مظلوم کی داد رسی کے بجائے ظالم کی دستگیری اور ان کے لیے ہمت اور تحفظ و دفاع فراہم کر رہے ہیں۔

یہ صورتحال انتہائی اندوہناک اور دل دوزخ و زور ہے لیکن ظاہری آنکھ کے بجائے حکمت کی نگاہ سے دیکھا جائے، ایہوشل ہونے کے بجائے خدائی نظام کو مد نظر رکھ کر غور کریں تو ایسا لگتا ہے کہ ملت اسلامیہ پر یہ ساری آفتیں و مصیبتیں اور بے دل حکام کا تسلط خود مسلمانوں کی کارستانیوں اور بد اعمالیوں کا خمیازہ ہے، انفرادی زندگی تو معاصی کا محور ہے ہی، اجتماعی سطح پر بھی مسلمان ایسے شرمناک اعمال کے مرتکب ہیں جس سے خدا کا قہر ٹوٹ پڑا ہے، علم دین سے لاتعلقی، فرائض و واجبات سے کلی تغافل، کتاب و سنت سے دوری، شرائع و شعائر کی بے توقیری، احکام اسلام کا استخفاف اور مغربیات کو اسلامی تعلیمات سے برتر سمجھنا اور قانون محمدی کو فرسودہ قرار دینا، تدین کو دقیا نو سیت گردانا، اس پر مستزاد مسلم حکمرانوں کی بے حسی و عیاری، ترقی کے نام پر تمام تر اسلامی اقدار کی پامالی

اور حجاز مقدس میں نائیٹ کلبس، میوزک کنسرٹس، کلبوں اور پیوں کو قائم کر کے اس کی عظمت کی پامالی، حالیہ رپورٹ کے مطابق شہر رسول مدینہ منورہ میں سینما ہال کے انعقاد کی منصوبہ بندیاں بے پردگی و بے ہودگی کے تمام تر مواقع کی فراہمی وغیرہ مسلم معاشرے کا ایسا ناسور ہے جو خدا کے غیض کو متوجہ کرنے اور وراثت ارضی سے محرومی کا متقاضی ہے، آج امت مسلمہ کے زوال کا یقینی سبب یہی سبب حرکتیں ہیں، ایسی بات نہیں ہے کہ مسلمان پہلے ہی سے مظلوم و مقہور قوم رہی ہے، بل کہ ہر باشعور دانشمند شخص جانتا ہے کہ ماضی قریب تک کرہ ارض کے ایک وسیع حصے پر ہلائی پرچم کا راج رہا ہے، لیکن جب مسلمانوں نے خدا کے احکام کے آگے سرنگوں ہونے کے بجائے سرکشی شروع کر دی اور رسول اللہ ﷺ سے بے وفائی کی، اور اپنے اخلاق، کو اطوار کو، عادات کو، کردار کو سلف سے ہم آہنگ کرنے کے بجائے نفسانی خواہشات کے رخ پر ڈالا اور خدا کے انعامات کو اپنی ذاتی ملکیت سمجھ کر کیف و مالتق تصرف کرنے لگے تو اللہ نے بھی ان سے وہ سارے امتیازات و اختیارات چھین لیے جو ان کا سرمایہ افتخار ہوا کرتے تھے، اور یہ قوم حاکم سے محکوم اور غالب سے مغلوب بن گئی۔ "يَلِكُ الْاَيُّهَا نُدا وَلُهَا بَيْنِ النَّاسِ" دنیا میں خدا کا یہی نظام ہے، خلافت ارضی اور اقتدار کسی کی جاگیر نہیں، اِنَّ الْاَرْضَ لِلّٰهِ يُورِثُهَا مَنْ يَشَاءُ مِنْ عِبَادِهِ" (اعراف: ۱۲۸) زمین کا حقیقی مالک اللہ ہے وہ جس کو چاہے اس کا مالک و وارث بنا دے، بس اس کے استحقاق کے لئے کچھ صفات کا ہونا ضروری ہے، اس سلسلے میں شہنشاہ قلم مولانا ابوالکلام آزاد کا اقتباس ملاحظہ فرمائیں: "تورات، انجیل اور قرآن تینوں نے وراثت ارض کی ترکیب جا بجا استعمال کی اور غور کرو یہ ترکیب صورت حال کی کتنی سچی اور قطعی تعبیر ہے، دنیا کے ہر گوشے میں ہم دیکھتے ہیں کہ ایک طرح کی بدلتی ہوئی میراث کا سلسلہ برابر جاری رہتا ہے یعنی ایک فرد اور ایک گروہ طاقت و اقتدار حاصل کرتا ہے۔ پھر وہ چلا جاتا ہے اور دوسرا فرد یا گروہ اس کی ساری چیزوں کا وارث ہو جاتا ہے، حکومتیں کیا ہیں، محض ایک ورثہ ہیں؛ جو ایک گروہ سے نکلتا ہے اور دوسرے گروہ کے حصہ میں آ جاتا ہے۔ پس قرآن کہتا ہے ایسا کیوں ہے، اس لیے کہ وراثت ارض کی شرط اصلاح و صلاحیت ہے، جو صالح نہ رہے ان سے نکل جائے گی، جو صالح ہوں گے ان کے ورثہ میں آئے گی، اور تم خدا کی عادت میں ہرگز تبدیل نہ پاؤ گے اور خدا کے طریقے میں کبھی تغیر نہ دیکھو گے۔ (فاطر: ۴۳) سورة الرعد میں فرمایا گیا: اسی نے آسمان سے مینہ برسایا، پھر اس سے اپنے اندازے کے مطابق نالے بہہ نکلے پھر نالے پر پھولا، ہوا، جھاگ آگیا۔ اور جس چیز کو زیور یا کوئی اور سامان بنانے کے لیے آگ میں تپاتے ہیں اس میں بھی ایسا ہی جھاگ ہوتا ہے۔ اس طرح خدا حق اور باطل کی مثال بیان فرماتا ہے۔ سو جھاگ تو سوکھ کر زائل ہو جاتا ہے۔ اور (پانی) جو لوگوں کو فائدہ پہنچاتا ہے وہ زمین میں ٹھہرا

رہتا ہے۔ اس طرح خدا (صحیح اور غلط کی) مثالیں بیان فرماتا ہے (تا کہ تم سمجھو)۔ (الرعد: 17)

تو یہ جو کچھ بھی ہے، حق و باطل کی آویزش ہے؛ لیکن حق اور باطل کی حقیقت کیا ہے؟ کونسا قانون ہے جو اس کے اندر کام کر رہا ہے؟ یہاں واضح کیا گیا کہ یہ بقاء النفع کا قانون ہے یعنی اللہ نے قانون ہستی کے قیام و اصلاح کے لیے یہ قانون ٹھہرایا ہے کہ یہاں وہ چیز باقی رہ سکتی ہے جس میں نفع ہو؛ جس میں نفع نہیں وہ نہیں ٹھہر سکتی، اسے نابود ہو جانا ہے؛ کیوں کہ کائنات ہستی کا یہ بناؤ، یہ حسن، یہ ارتقاء قائم نہیں رہ سکتا، اگر اس میں خوبی کی بقاء اور خرابی کے ازالے کے لیے ایک اٹل قوت سرگرم کار نہ رہتی۔ یہ قوت کیا ہے؟ فطرت کا انتخاب ہے، فطرت ہمیشہ چھانٹتی رہتی ہے، وہ ہر گوشہ میں صرف خوبی اور برتری ہی باقی رکھتی ہے، فساد اور نقص محو کر دیتی ہے۔ ہم فطرت کے اس انتخاب سے بے خبر نہیں ہیں، قرآن کہتا ہے اس کا رگاہ فیضان و جمال میں صرف وہی چیز باقی رکھی جاتی ہے جس میں نفع ہو؛ کیوں کہ یہاں رحمت کا فرما ہے اور رحمت چاہتی ہے کہ فادہ فیضان ہو، وہ نقصان گوارا نہیں کر سکتی۔ وہ کہتا ہے: جس طرح تم مادیات میں دیکھتے ہو کہ فطرت چھانٹتی ہے؛ جو چیز نافع ہوتی ہے اسے باقی رکھتی ہے اور جو نافع نہیں ہوتی اسے محو کر دیتی ہے۔ ٹھیک ٹھیک عمل ایسا ہی معنویات میں بھی جاری ہے جو عمل حق ہو گا قائم اور ثابت رہے گا، جو باطل ہو گا مٹ جائے گا اور جب کبھی حق و باطل کا مقابلہ ہو گا تو بقاء، حق کے لیے ہو گی نہ کہ باطل کے لیے۔ وہ اسی کو قضاء بالحق سے تعبیر کرتا ہے یعنی فطرت کا فیصلہ حق جو باطل کے لیے نہیں ہو سکتا۔ (منقول)

پھر یہ جو حکومت و اقتدار ہم مسلمانوں سے چھین گیا تو کم از کم ہمارے حق میں بہتر ہوتا کہ غیر مسلم ہی کیوں نہ ہو، کوئی اچھے اور انصاف پرور حکمران نصیب ہوتے، اور اہل اسلام امن و چین کی زندگی بسر کر پاتے، لیکن حقیقت یہ ہے کہ ہر جگہ اس وقت مسلم امہ حکومتی پابندیوں اور جبر و اکراہ کے سائے تلے جی رہی ہے، ملکی صورتحال تو ضاقت علیہم الأرض بما رحبت کا منظر نامہ پیش کر رہی ہے، اس کے علاوہ بھی بیشتر ممالک جہاں مسلم حکام کے ہاتھوں نظام اقتدار ہے سماج کے سارے حقوق غصب کر کے ظالمانہ حکومت کر رہے ہیں، جب نادر شاہ نے 1739ء میں دہلی کے تاج پر قبضہ کیا تو بغاوت کے خوف سے مغلوں کو اس قدر کثرت کے ساتھ قتل کیا کہ مغل تاریخ اس کو کبھی فراموش نہیں کر سکے گی، اس ظلم کے پس منظر میں ایک شاعر نے ایک مصرع کہا:

"شامت اعمال ماصورت نادر گرفت" یعنی ہمارے بد اعمالیوں کا عذاب نادر شاہ کی شکل میں ہم پر مسلط ہوا ہے، چنانچہ ہم بھی حالات کا شکوہ اور حکمرانوں کو کوسنے کے بجائے خود ہی کو مجرم سمجھیں، کیوں کہ یہاں پر بھی اللہ کا یہی قانون ہے، گویا یہ مکافاتِ عمل ہے، ہمارے اعمال کا اثر حکام کے قلوب پر مرتب ہوتا ہے ہمارے اعمال

اچھے ہوں گے تو حکمرانوں کے دل بھی رعایہ کے حق میں نرم ہوں گے اگر ہم بگڑے تو ان کا رویہ بھی ہمارے ساتھ ویسا ہی ہوگا، بعض ائمہ سلف سے منقول ہے: حضرت عمرؓ، کعب احبار اور حسن بصری رحمہم اللہ تعالیٰ کی سند سے ملتا ہے اور حسن بصری رحمہم اللہ تعالیٰ نے یہ تب کہا تھا جب آپ نے ایک شخص کو دیکھا کہ وہ حجاج کو بدو عادی رہا ہے، تو آپ نے فرمایا: ایسا مت کرو، یہ تمہارے ہی اعمال کا نتیجہ ہے، ہمیں ڈر ہے اگر حجاج معزول ہو گیا یا مر گیا تو تم پر بندر اور خزیروں کو مسلط کر دیا جائے، کیوں کہ مروی ہے کہ **أَعْمَالُكُمْ غَمَالُكُمْ**، و کما تکتونون بیوٹی علیکم، مطلب جیسے: اعمال ویسے امراء۔ (المقاصد الحسنة للسخاوی ۲/۲۸۱) بعض لوگوں نے اس کو حدیث کہا لیکن بغیر تحقیق اس کا حتمی حکم نہیں لگایا جاسکتا، مطلب اس کا بھی یہی ہے کہ جیسے تم رہو گے ویسے ہی تم پر والی و امراء مقرر کیے جائیں گے۔

حاصل کلام یہی ہے کہ مسلمان احوال کے تغیر کا رونا رونے کے بجائے اعمال کے تبدیلی کی کوشش کریں تو اللہ تعالیٰ سارے حالات کو ان کے حق میں سازگار بنادیں گے اور **وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ** کے وعدہ کے مطابق پھر ان کی کھوئی ہوئی سرفرازی، شان و شوکت اور عظمت رفتہ کو بحال کریں گے۔

حضرت ابوالدرداءؓ کا خوف

حضرت ابوالدرداءؓ نے وفات کے وقت اپنی بیوی ام الدرداءؓ کو بلایا اور اپنے سے چمٹایا اور پھر فرمایا کہ اے ام الدرداء! تم دیکھ رہی ہو کہ مجھ پر موت طاری ہو رہی ہے اور خدا کی قسم! مجھ پر ایک ایسی شدید چیز پیش آئی ہے کہ کبھی اس سے زیادہ سخت چیز نہیں پیش آئی تھی، اگر اللہ کے نزدیک یہ میرے لئے خیر ہے، تو اس کے بعد تمام احوال میرے لئے آسان ہیں اگر بات اس کے برعکس ہے تو خدا کی قسم! یہ موت کی سختی، بعد کے احوال کے مقابلے میں بس اتنی ہے، جیسے اونٹنی کے دودھ دوہنے کی تکلیف۔ یہ کہہ کر پھر رونے لگے اور فرمایا کہ اے ام الدرداء! اس جیسے پکھڑنے کے وقت کے لئے عمل کی تیاری کرو! اے ام الدرداء! اس وقت کے لئے عمل کرنا! پھر اپنے صاحبزادے بلال کو بلا کر بھی اسی طرح کی نصیحت کی اور روح قبض ہو گئی۔

(المحتضرین لابن ابی الدنیا: ۱۶۴)

رکھو غالب مجھے اس تلخ نوائی میں معاف

مولانا سید توفیق عبید سبیلی *

دینی مدارس کی تاریخ اتنی ہی پرانی ہے جتنا کہ اسلام کی، دینی مدارس عہد نبوت سے لیکر آج تک اپنے ایک مخصوص انداز سے آزاد چلے آ رہے ہیں۔ شوال کا مہینہ دینی مدارس کے لئے ایک جاں فزا اور روح پرور مہینہ ہوتا ہے طالبان علوم نبوت کے پر شوق سفر کی شروعات اسی مہینہ ہوتی ہے۔ دینی مدارس و جامعات میں مہمانان رسول اور متلاشیان علم و فن کا ہجوم رہتا ہے۔ دشت علم کی صحرا نور دی کرنے والے شوق کے کشکول لئے ہوئے اپنی منزل کی طرف رواں ہوتے ہیں۔ سفر کی تعب ان کے لئے رکاوٹ نہیں بنتی۔ ماں باپ اور وطن سے دوری بھی ان کے پائے شوق کا آبلہ نہیں بنتی۔ وہ منزل مقصود کے لئے راہ کے پہاڑوں کو ذروں کی طرح پھلانگتے بڑھتے چلے جاتے ہیں اور کیوں نہ ہو ان کے سامنے نبوی بشارت ہوتی ہے کہ ”جو علم کی تلاش میں اپنے گھر سے نکلتا ہے، اللہ تعالیٰ اس کے لئے جنت کا راستہ آسان کر دیتے ہیں۔“ (الحديث) اور آگے بڑھ کر یہ خوشخبری بھی ان کے شوق کو ہمیز کرتی ہے کہ فرشتے اپنے پروں کو بطور محبت ان پر ملتے ہیں اور فرش راہ کرتے ہیں یہ روح افزا خوشخبری کس کے قدم روک سکتی ہے کہ طالب علم دین کے لئے خشک وتر کی ساری مخلوق مغفرت کی دعا کرتی ہے، اسی وجہ سے قرن اول سے اب تک باوجود اعدائے اسلام کی انتھک کوششوں کے، دینی مدارس اپنی مضبوط بنیادوں کے ساتھ قائم و دائم ہیں اور ان کا سفر تھکن آشنا نہیں ہوا ہے، اور ان کا ہر نقش نقش اول سے بہتر ہوتا جا رہا ہے، علم و فن کے شعبوں میں جدتیں آتی جا رہی ہیں اور زمانہ کی ہم رکابی کے لئے وسائل بروئے کار لائے جا رہے ہیں، طرز تعلیم و تدریس کو سہل بنانے میں اساتذہ و ماہرین اپنی مہارتیں لگا رہے ہیں۔ شعبہ ہائے تعلیم میں اضافہ ہو رہا ہے۔ شوال کا مہینہ شروع ہوتے ہی دینی مدارس اپنے تعلیمی سال کا عموماً آغاز کرتے ہیں اور قدیم و جدید طلبہ بڑے و چھوٹے مدارس کی طرف رجوع کرتے ہیں، حفظ و عالمیت اور تخصصات کے بہت سارے مدارس اور ادارے ملک کے طول و عرض میں موجود ہیں، جہاں طلبہ کی تعلیم و تربیت کا انتظام کیا جاتا ہے ان مدارس کے بانیان کے پیش نظر یہ مقصد بہت ہی واضح تھا کہ ان مدارس کے ذریعہ ملک عزیز میں مسلمانوں کی دینی و ملی تشخص

کو محفوظ رکھا جائے، مذہب کی بنیادی سرچشموں میں غواصی کرنے والے ماہرین ان سے نکلتے رہیں اور ہر زمانے میں دین اسلام کی اشاعت و حفاظت کرتے رہیں، ہر آنے والے فتنے کا سدباب کرنے کی اتم صلاحیت ان کے اندر موجود رہے۔ الحمد للہ یہ مدارس اب تک اپنے مقصد اصلی پر گامزن ہیں، اور اچھے نتائج ملت کو دے رہے ہیں، مدارس کا اصل رخ ٹھوس دینی تعلیم دینا ہے، اور ایسے ماہرین کو تیار کرنا ہے جو علم دین کی باریکیوں سے بخوبی واقف ہوں، اسرار و رموز شریعت سے جن کی گہری شناسائی ہو، پیش آمدہ مسائل پر تحقیق و تدبر کی صلاحیت سے بہرہ ور ہوں، قوم کو محدث، مفسر، محقق، فقیہ، ادیب، خطیب، امام، حافظ، قاری ملتے رہیں اور کبھی ان کی کمی محسوس نہ ہو۔ دینی مدارس کا اپنا ایک مخصوص نصاب ہے جو انتہائی پاکیزہ و نورانی ماحول میں پڑھایا جاتا ہے، جس میں عربی و فارسی، صرف و نحو، منطق و فلسفہ، معانی و ادب، قرآن و حدیث، تفسیر، فقہ و اصول فقہ، معانی و ادب، منطق و فلسفہ، جیسے ضروری علوم کا ایک معتد بہ نصاب پڑھنے کے بعد طالب علم عالم دین کے منصب پر فائز ہوتا ہے۔

دینی مدارس جہاں اسلام کے قلعے، ہدایت کے سرچشمے، دین کی پناہ گاہ ہیں، اور اشاعت دین کا بہت بڑا ذریعہ ہیں وہاں یہ دنیا کی سب سے بڑی حقیقی این جی اوز بھی ہیں۔ جو لاکھوں طلبہ و طالبات کو بلا معاوضہ تعلیم و تربیت کے زیور سے آراستہ کرنے کے ساتھ ساتھ ان کو قیام و طعام اور طبی سہولیات فراہم کرتے ہیں۔ دینی مدارس نے ہر دور میں تمام تر مصائب و مشکلات، پابندیوں اور مخالفتوں کے باوجود کسی ناکسی شکل میں اپنا وجود اور مقام برقرار رکھتے ہوئے اسلام کے تحفظ اور اس کے بقاء میں اہم کردار ادا کیا ہے، انگریزوں نے برصغیر میں اپنے تسلط اور قبضہ کے لئے دینی اقدار و شعائر اسلام کو مٹانے کی ہر ممکن کوشش کی، لیکن اس کے راستے میں سب سے بڑی رکاوٹ یہی دینی مدارس اور اس میں پڑھنے پڑھانے والے ”خرقہ پوش اور بوریا نشین“ طلباء دین اور علماء کرام ہی تھے انگریزوں نے سب سے پہلے ملک میں دینی مدارس و خانقاہوں کو مسمار کیا، وسط ایشیاء کی ریاستیں جہاں مسلمانوں کی زرین تاریخ اور بے شمار محدثین و علماء کا مولد و مدفن ہیں، روس کے ۷۰ سالہ ظالمانہ تسلط کے دوران مسلمانوں کو نماز تو کجا کلمہ تک پڑھنے کی اجازت نہیں تھی، عالیشان مساجد و مدارس کھنڈرات میں تبدیل کر دیے گئے۔ جہاں مسلمانوں کی ایک نسل فناء اور دوسری بوڑھی اور تیسری نسل جوان ہوئی، لیکن ۷۰ ستر سال بعد جب یہ ریاستیں آزاد ہوئیں تو مسلمانوں کی نوجوان نسل میں حفاظ و علماء موجود تھے اور یہ سب کچھ ان ریاستوں میں پوشیدہ طور پر قائم دینی مدارس کا فیضان و کمال تھا، دینی مدارس کے نصاب تعلیم کو بدلنے اور ان کو قومی دھارے میں شامل کرنے کے خوبصورت عنوانات سے آئے دن کبھی حکومتیں اور کبھی دانشوران قوم مطالبہ کر رہے ہیں، ایک دلفریب نعرہ یہ بھی دیا جاتا ہے کہ ہم حافظ + ڈاکٹر، عالم + انجینئر، اور مفتی + وکیل۔ قوم کو فراہم کرنا چاہتے ہیں

ان کو بہتر روزگار مہیا کریں گے؛ حالانکہ کتنے ڈگری یافتہ اور انجینئر بے روزگار ہیں اس کا اندازہ سبھی کو ہے۔ علماء و حفاظ کو اللہ تعالیٰ کس طرح عزت کی روزی دے رہا ہے وہ بھی جگ ظاہر ہے۔ مگر کچھ عرصہ سے عوامی ذہنوں کی تبدیلی اور ایک عمومی فتنہ انگیزی کا دینی مدارس کے طلباء و فضلاء شکار ہوتے جا رہے ہیں، عوام و علماء میں ذہنی معروبیت کی فضا بہت عام ہوتی جا رہی ہے۔ اور عصری علوم اور اسکولی تعلیم شامل نصاب کرنے کی دوڑ لگی ہوئی۔ اور اب تو شاید ہی کوئی مدرسہ اس سے محفوظ ہو جہاں یہ بقاء ناپہنچی ہو، آج نہیں تو کل اس کے اثرات بد سامنے آئیں گے، خالص تعلیم میں وہ نتیجہ نہیں نکل رہا ہے تو ملاوٹی تعلیم میں کیسے وہ قابلیت و روحانیت پیدا ہوگی، ابھی دوسرے علوم و فنون کے بغیر تعلیم دیر ہے تھے، اس میں وہ قابل علماء نہیں نکل پارہے تھے جن کی ملت کو ضرورت ہے، مدارس کو ایسے باصلاحیت علماء و مدرسین نہیں مل پارہے ہیں جو ان کے معیار کے مطابق ہوں، کئی مدارس قابل اساتذہ و شیخ الحدیث کی تلاش میں حیران و سرگرداں ہیں، مفتی سعید احمد صاحب پالنپوریؒ (سابق شیخ الحدیث، دارالعلوم دیوبند) کے بقول مدارس اب بانجھ ہو چکے ہیں، یہاں سے اب وہ افراد نہیں نکل رہے ہیں جو امت کے رخ کو تبدیل کر سکتے ہوں اور جو ملک و ملت کی قیادت و راہنمائی کرنے کے قابل ہوں اور جن کے علم و فن کی دنیا دیوانی ہو۔ بانیان دارالعلوم دیوبند میں ایک بزرگ حضرت مولانا محمد یعقوب صاحب نانوتویؒ کا یہ فرمان بہت ہی چشم کشا اور دیدہ بینا سے پڑھنے لائق ہے کہ ہم اپنے طلبہ کو کہیں کارکھنا نہیں چاہتے ہیں، ان کے ہاتھ پیر توڑ کر ان کو ناپینا بنا کر مسجد و مدرسہ میں بٹھا دینا چاہتے ہیں، ان کو خالص مذہبی تعلیم کارکھنا چاہتے ہیں، شاعر مشرق علامہ اقبالؒ نے یورپ کے دورے سے واپسی پر بڑی دردمندی سے کہا تھا کہ ان مدارس کو اسی حال میں رہنے دو، مسلمانوں کے بچوں کو انہی مدارس میں پڑھنے دو، اگر یہ ملا و درویش نہ رہے تو جانتے ہو کیا ہوگا جو کچھ ہوگا میں انہیں اپنی آنکھوں سے دیکھ کر آیا ہوں، ان کی مراد مدرسہ کی چھپر پوش عمارتیں نہیں تھیں بلکہ اس میں پڑھایا جانے والا وہ خالص مذہبی سرمایہ تھا جو ان مدارس کا اصل اثاثہ ہے، عصری علوم کبھی بھی مدارس کا ملح نظر نہیں رہے ہیں، اس کے لئے بیشتر ادارے موجود ہیں، قوم و ملت کا بڑا سرمایہ ایسے اداروں اور ٹرسٹوں کے حوالے ہو رہا ہے، جو مسلمانوں کو عصری علوم میں مہارت دلانے کے دعوے دار ہیں، ان کے کیا نتائج و خدمات ہیں قوم کو ان کا محاسبہ کرنا چاہئے۔ دینی مدارس کم از کم اتنا تو کر رہے ہیں کہ سالانہ حفاظ و علماء کی ایک کھیپ امت کو دے رہے ہیں، چھوٹے سے چھوٹے دیہات اور قریہ میں جہاں مشکل سے دس پندرہ مسلمانوں کے مکانات ہوں وہاں مدرسہ کا فارغ کوئی حافظ و عالم ضرور لوگوں کے دین کی حفاظت کر رہا ہوگا، اور ان کے بچوں کو اسلام پر باقی رکھنے کا فریضہ انجام دے رہا ہوگا۔ اس کی کوئی مثال کسی اسکول و کالج اور یونیورسٹی کے فارغ طلباء میں نہیں ملتی، مفت خدمات

اور قلیل تنخواہ پر قناعت یہ ان مدارس کی تعلیم کا فیض ہے، آج تک کسی جگہ سے یہ خبر نہیں آئی کہ علماء، ائمہ، اساتذہ دینی مدارس نے اپنی تنخواہوں کو لیکر کوئی احتجاج کیا ہو، یا کسی عالم و حافظ نے قلیل آمدنی کی وجہ سے خودکشی کی ہو، بہتر تو یہی ہے کہ ان مدارس کو ان کے منہج قدیم اور نصاب قدیم پر باقی رکھا جائے۔ البتہ عصری مدارس میں دینی تعلیم کو شامل نصاب کیا جانا چاہئے اس پر زیادہ زور ہو، کیونکہ امت کا بڑا طبقہ ان ہی اداروں میں ہے، جائزہ لینے والوں نے بتایا کہ (۹۸) اٹھانوے فیصد مسلم لڑکے اور لڑکیاں اسکولی تعلیم کا حصہ ہیں اور صرف دو فیصد مدارس کا رخ کرتے ہیں، یہ بات بھی سمجھ آتی ہے کہ ان اداروں اور اس کے داعیوں سے قوم کوئی سوال نہ کر لے اس کیلئے اس طرح کے پروپیگنڈے اور حربے اختیار کئے جارہے ہیں تاکہ قوم ان کی اس کوتاہی اور ناکامی پر مطلع نہ ہو، دینی مدارس کے ذمہ داروں کو بھی کسی مرعوبیت کے بغیر اپنے اصل مقصد کو سامنے رکھ کر اس روحانی و نورانی نصاب کو پڑھاتے رہنا چاہئے، نصاب میں جدت کے بجائے طریقہ تدریس میں جدت لائیں یہ زیادہ نفع ہوگا۔ جو ادارے اس طرح کے ارادے رکھتے ہیں ان سے گزارش ہے کہ وہ اپنے اداروں میں ابتداء ہی سے طلباء کو داخلہ دیں اور ان کو جس طرح کے حافظ، عالم بنانا چاہتے ہیں، شوق سے بنائیں۔ خدا را ان مدارس کو اسی حال پر رہنے دیں اس میں پڑھنے والوں کو اسی نصاب کی تعلیم میں رہنے دیں۔ کسی طرح کا لالچ اور رغبت نہ دلائیں، اہل مدارس جگر مراد آبادی کے اس پیغام کو حرز جاں رکھے اور اپنے جگر کو مضبوط بنائیں۔ ع

ہم کو مٹا سکے یہ زمانے میں دم نہیں

ہم سے زمانہ خود ہے زمانے سے ہم نہیں

افغانستان کے موجودہ متشرع اور باعمل علماء نے ملک میں شاندار حکمرانی کرتے ہوئے دنیا کی سو پرپاور طاقت کو گھٹنے ٹیکنے اور ان کی زبان سیکھنے پر مجبور کیا تو انہوں نے اُن کی مادری زبان میں گفتگو کی۔ نہ اُن کے لباس تبدیل ہوئے نہ اُن کی ہیئت تبدیل ہوئی، اپنی اسی سادگی اور خرقہ پوشی کیساتھ مدارس کے ان فیض یافتگان نے ثابت کیا کہ آج بھی مدارس کی تعلیم و تربیت میں دنیا کی بڑی طاقتوں کو جھکانے کی اہلیت ہے۔ شرط ہے کہ اس کے حاملین کسی مرعوبیت کا شکار نہ ہوں، جگر کے ہی اس پیغام سے اہل مدارس کو متوجہ کرتا ہوں۔

میری زباں پہ شکوہ اہل ستم نہیں

مجھ کو جگا دیا یہی احسان کم نہیں

اور دوسرا یہ پیغام ہمارے دانشوروں اور عوام کے لئے بھی دینا ضروری ہے کہ

اگر یہ مساجد مدارس نہ ہوتے

کہیں بھی جہاں میں مسلمان نہ ہوتے

ارتداد؛ اسباب و سدباب

از: حضرت مولانا سید احمد میض ندوی*

ہر وہ مسلمان جس کے سینے میں ملت اسلامیہ اور دین اسلام کے لیے دھڑکنے والا دل ہو، ارتداد کے پیہم واقعات کو پڑھ کر ضرور مغموم ہوتا ہوگا اور دختران ملت کی بے راہ روی ضرور اسے غور و فکر پر مجبور کرتی ہوگی؛ مگر افسوس صد افسوس اسلام اور مسلمانوں کی رسوائی کا سبب بننے والے اس قسم کے واقعات اب روز کا معمول بن چکے ہیں۔ مسلمان لڑکیوں کا غیر مسلم لڑکوں کے ساتھ فرار ہو جانا، پھر اپنے دین و مذہب کو خیر باد کر کے ان سے شادی رچانا اب اس قدر عام ہو چکا ہے کہ ہر ماہ اس قسم کے متعدد واقعات رونما ہوتے اور ہم سب کے لیے سوہان روح بنتے رہتے ہیں۔

ارتداد کے ان واقعات کا تسلسل کے ساتھ پیش آنا کیا ہماری آنکھیں کھولنے کے لئے کافی نہیں؟ آخر کرب تک ہم خواب خرگوش سے لطف اندوز ہوتے رہیں گے؟ کیا ہماری غیرت ملی کو سانپ سونگھ گیا؟ آخر کرب تک ملت کی بیٹیاں اپنے دین و ایمان کا سودا کرتی رہیں گی؟ اس تشویشناک صورتحال کا حل تلاش کرنے سے پہلے ان اسباب کی نشاندہی ضروری ہے جو اس قسم کے واقعات کا محرک بنتے ہیں۔

اس قسم کے واقعات کا بنیادی سبب دینی تعلیم و تربیت کا فقدان ہے۔ عام طور پر والدین اپنے بچوں کی دینی تربیت سے غافل ہوتے ہیں۔ بیشتر والدین اپنے بچوں کو اسکولوں میں داخلہ دلو کر مطمئن ہو جاتے ہیں۔ گھریلو دینی ماحول و تربیت سے محروم لڑکیاں جب کالجوں کے مخلوط ماحول میں قدم رکھتی ہیں تو آسانی سے غیر مسلم لڑکوں کے دام فریب میں آ جاتی ہیں۔ دین و ایمان کی عظمت سے ناواقفیت انہیں کفر و شرک کی ظلمتوں میں ڈھکیل دیتی ہے۔ گھر میں پختہ دینی تربیت کا نظم ہو تو وہ کبھی دین و ایمان کا سودا نہیں کر سکتی۔ والدین کو چاہئے کہ وہ اولاد کی دینی تربیت کی ذمہ داری بخوبی نبھائیں۔

اسکولوں اور کالجوں کا آزادانہ اور مخلوط ماحول بھی اس طرح کے واقعات کا ایک سبب ہے۔ اسلام میں مرد

و خواتین کے اختلاط کو روکا گیا ہے۔ والدین کو چاہئے کہ وہ اپنی بچیوں کو مخلوط نظام تعلیم سے دور رکھیں۔ مسلمانوں کو ایسے کالجوں کے قیام پر توجہ دینا چاہئے کہ جہاں لڑکوں اور لڑکیوں کے لئے علیحدہ نظم ہو۔

سیل فون کا بیجا استعمال بھی خوب تباہی مچا رہا ہے۔ کالجوں میں زیر تعلیم بچیاں سیل فون کے ذریعہ غیروں سے جلد رابطہ میں آ جاتی ہیں۔ زیر تعلیم بچیوں کو اسمارٹ فون عطا کرنا والدین کی بڑی غلطی ہے۔ اسمارٹ فون دور حاضر کا سب سے بڑا فتنہ ہے۔ نئی نسل کے اخلاق پر وہ بڑے منفی اثرات ڈال رہا ہے۔ واٹس ایپ، فیس بک اور سوشل میڈیا کے دیگر ذرائع کا استعمال کر کے نئی نسل ہر قسم کی اخلاقی حدود کو پار کر رہی ہے۔

اس قسم کے بڑھتے ہوئے واقعات کا ایک سبب فرقہ پرست تنظیموں کی جانب سے چلائی جا رہی مہم ہے۔ مختلف فرقہ پرست تنظیمیں نوجوانوں کو مسلمان لڑکیوں کو پھانسنے کے لئے مستقل ترغیب دیتی ہیں۔ گزشتہ ۲۰ ستمبر کو مغربی بنگال میں وی ایچ پی نے ہندو نوجوانوں کے لئے فرمان جاری کرتے ہوئے کہا کہ وہ مسلم لڑکیوں سے شادی کریں اور بعد میں ان کا مذہب تبدیل کرالیں۔ انڈیا ٹوڈے کی ایک رپورٹ کے مطابق وی ایچ پی کا کہنا ہے کہ ہندو نوجوانوں کو ان مسلم لڑکیوں سے شادی کرنی چاہئے جو ذہنی طور پر ہندو مذہب کے قریب ہیں اور انہیں ہندو دھرم کا حصہ بنانا چاہئے۔ مغربی بنگال میں باقاعدہ مہم کے تحت پمفلٹ تقسیم کئے جا رہے ہیں جن میں ہندو خواتین کو ہدایت دی گئی ہے کہ وہ لوجہاد سے بچ کر رہیں۔ بالفاظ دیگر یوں کہا جاسکتا ہے کہ ہندو خواتین کو بچاؤ اور مسلم خواتین کو پھنساؤ۔

ایک غیر مسلم نوجوان جس نے ایک مسلمان لڑکی کو اپنی گرل فرینڈ بنا رکھا ہے ایک مسلمان سے گفتگو کرتے ہوئے بتایا کہ ہندو تنظیموں کی پوری کوشش مسلمان عورتوں اور لڑکیوں کو ان کے دین سے بدظن کرنا ہے، اس کے لئے ان تنظیموں نے بہت مضبوط لائحہ عمل بنایا ہے۔ شادی شدہ عورتوں کو طلاق، گھریلو مظالم اور آزادی کے نام پر ورغلانے کی کوشش کی جا رہی ہے۔ مسلمان عورتوں سے پیسہ دے کر نقاب پہنا کر اسلام مخالف بیانات ریکارڈ کروائے جا رہے ہیں اور انہیں سوشل میڈیا پر وائرل کیا جا رہا ہے۔ مسلم لڑکیوں کو ورغلانے کے لئے بہت ہی خطرناک منصوبے کے تحت کام ہو رہا ہے۔ اس کے لئے باضابطہ نوجوان لڑکوں کو ٹریننگ دی جاتی ہے۔ انہیں خاص طور سے اردو زبان سکھائی جاتی ہے۔ لڑکیوں کے اندر جلد متاثر ہونے کی صلاحیت ہوتی ہے لہذا جب وہ غیر مسلم لڑکوں کی زبان سے اردو زبان کے الفاظ اور اشعار سنتے ہیں تو فطری طور پر متاثر ہوتی ہیں اور یہیں سے ان کی بربادی کی داستان شروع ہو جاتی ہے۔ مذکورہ نوجوان نے بتایا کہ ہندو تنظیموں کی جانب سے ایک مسلمان لڑکی کو گمراہ کرنے کے عوض دو لاکھ روپے کی پیشکش کی جاتی ہے۔ ساتھ ہی یہ شرط بھی عائد کی جاتی ہے کہ چھ

مہینوں سے سال بھر کے اندر لڑکی کو اس حالت میں لاکھڑا کرنا ہے کہ وہ یا تو خود کشی کر لے یا سماج میں منہ دکھانے کے لائق نہ رہے۔ مذکورہ غیر مسلم نوجوان نے جن باتوں کا انکشاف کیا ہے اس سے اندازہ کیا جاسکتا ہے کہ فرقہ پرست تنظیمیں مسلم لڑکیوں کو مرتد کرنے کے لئے کس قدر منصوبہ بند طریقہ پر سرگرم عمل ہیں۔

اس صورتحال کے سد باب کے لئے سب سے پہلے والدین کو احساس دلانا ناگزیر ضروری ہے۔ والدین اس حقیقت کا ادراک کریں کہ اولاد کی ایمان سے محرومی کس قدر بدبختی کی بات ہے۔ جب تک والدین کو اس صورتحال کی سنگینی کا احساس نہیں ہوگا تب تک کوئی حل کارگر ثابت نہ ہوگا۔

دوسرا اہم کام نئی نسل کو بنیادی دینی تعلیم سے آراستہ کرنے کا ہے۔ اس کے لئے ہر محلہ اور ہر بستی میں مکاتب کا جال پھیلانا ضروری ہے۔ اس طور پر کہ مسلمان گھرانے کا کوئی بچہ دینی تعلیم سے محروم نہ رہے۔ کالجوں میں زیر تعلیم لڑکیوں کو دینی فکر سے آراستہ کرنے کے لئے مختلف تدابیر اختیار کی جاسکتی ہیں۔

ایک شکل یہ ہے کہ کالج کا انتظامیہ اگر مسلمان ہو تو انتظامیہ سے منظوری لے کر ایک گھنٹہ دینیات کا رکھا جائے اور علماء کرام یہ خدمت انجام دیں۔ اس طرح ہر کالج میں علماء کرام کے اصلاحی بیانات اس سلسلہ میں مفید ثابت ہو سکتے ہیں۔ نیز کالجوں میں پڑھنے والے طلبہ و طالبات کے لئے آن لائن دینی کلاسز کا بھی نظم کیا جاسکتا ہے۔ گرمائی تعطیلات اور دیگر مواقع پر ایک ماہی یا چالیس روزہ سمرکیمپ کا اہتمام بھی مفید ثابت ہو سکتا ہے۔ نئی نسل کو بنیادی دینی تعلیم سے آراستہ کرنے کی کوششوں کے ساتھ گھروں میں دینی ماحول پیدا کرنا ناگزیر ضروری ہے۔ دین و ایمان کی کمزوری اور خوفِ الہی کا فقدان ہی آدمی کو غلط راستوں پر لے جاتا ہے۔ گھروں میں دینی ماحول تب ہوگا جب والدین خود دیندار اور خدا ترس ہوں گے۔ نیک ماں باپ ہمیشہ اولاد کی نیکی کے لئے فکر مند رہتے ہیں۔ اس کے برخلاف بے دین والدین کو اولاد کی دینداری سے کوئی سروکار نہیں ہوتا۔

مختصر یہ کہ ملت کے ہر فرد کو دخترانِ ملت کے ارتداد پر فکر مند ہونا چاہئے۔ وقت سے پہلے اگر فکر نہ کی جائے تو کل کو یہ فتنہ ہمارے گھروں کو دستک دے سکتا ہے۔

دخترانِ ملت کے ڈمگاتے قدم

اوروشل میڈیا کی خبریں!

از: مولانا محمد عمر قاسمی کاماریڈی *

اس حقیقت سے کسی فرد بشر اور مردِ دیدہ و رکوانکار نہیں کہ دخترانِ ملت اپنے یارانِ بے وفا اور عاشقانِ نفاق پرور کی جھوٹی محبت کی خاطر دین و ایمان جیسے بیش قیمت سرمایہ کا سودا کر رہی ہیں، ریسٹورنٹس، ہوٹلز، تفریح گاہوں اور چوراہوں پر غیر مسلم نوجوانوں کے ساتھ گپ شپ کرتے اور گل چھڑے اڑاتے نظر آ رہی ہیں، ملت کی بیٹیاں بے غیرتی پر کمر باندھ کر اپنے بوائے فرینڈ کے ساتھ موٹر سائیکلز پر بے محابا گھومتی پھر رہی ہیں، ستم تو یہ ہے کہ اس فعلِ قبیح اور حرکتِ ناروا پر بالکل بھی نادم و شرمندہ نہیں، ایسا لگتا ہے کہ نہ انہیں اپنے دین و ایمان کی فکر ہے، نہ ماں باپ کی عزت و آبرو کا احترام، انہیں کچھ احساس ہی نہیں کہ وہ دین و ایمان اور شرم و حیا کو داؤ پر لگا کر ارتداد و انحراف کی راہ پر چل پڑی ہیں، جس کی بے شمار تصاویر اور ویڈیوز سوشل میڈیا پر (بالخصوص واٹس ایپ کے گروپوں میں) کثرت سے گردش کر رہی ہیں جو کہ امت مسلمہ کے لئے انتہائی دکھ کی بات اور بے حد اصلاح طلب پہلو ہے، اس کے اسباب و وجوہات کیا ہیں؟ اس پر بہت کچھ لکھا جا چکا؛ لیکن اب اصلاح کی ضرورت ہے، اس ارتداد کی ہوا کو کس طرح روکا جائے؟ کیا تدابیر اپنائی جائیں؟

ہوتا یہ ہے کہ ہمارے بعض نوجوان جہاں کہیں کسی مسلمان بیٹی کو غیر مسلم لڑکے کے ساتھ دیکھتے ہیں تو فوراً ویڈیو بنا کر شیئر کر دیتے ہیں؛ حالانکہ تصویر کشی اور ویڈیو گرافی کر کے شیئر کر دینا تو اصلاح کا طریقہ نہیں ہے، جذباتی اقدامات کے بہ جائے موثر اور منصوبہ بند تدابیر اپنانے کی ضرورت ہے؛ ورنہ بعض دفعہ ہمارے اس طرزِ عمل سے خود وہ لڑکی بات ماننے کے بہ جائے نڈراور ہٹ دھرمی پر اتر آتی ہے، اس لئے ویڈیو بنانے اور ڈانٹ ڈپٹ کرنے سے بہتر عیب پر پردہ ڈالتے ہوئے کسی مناسب موقع سے اچھی جگہ گھر والوں کے سامنے اطمینان سے بٹھا کر ذہن سازی کریں، ناجائز محبت اور جھوٹے عشق کے گندے جراثیم ان کے دل و دماغ سے ختم کریں، ایسے ہی ملت کا درد رکھنے والے افراد کی ذمہ داری ہے کہ وہ بچی کے گھر پہنچ کر والدین سے ملاقات

کر کے انہیں فکر دلائیں، اور جس چیز کی کمی اور ضرورت محسوس ہو اس کی فراہمی کی کوشش کریں (فقروفاقہ ہو تو مالی امداد کریں، اگر کوئی ذمہ دار نہ ہو تو مناسب رشتہ تلاش کر کے گھر بسانے کی فکر کریں وغیرہ)۔

دوسری بات بہت سی دفعہ ہمارے بعض نوجوان انجانے میں ہندو فرقہ پرستوں کی کئی سال پرانی اشتعال انگیز تقاریر و اسٹاپ پر پھیلاتے رہتے ہیں کہ دیکھو وہ ہمارے خلاف کیا کیا سازشیں رچ رہے ہیں؛ حالانکہ ان کی ویڈیوز شیئر کرنے سے تو الٹا ان کی اعانت ہوتی ہے، یہ اصلاح کا انداز نہیں ہے کیوں کہ دین نبوت میں جب کبھی ملعون کافروں کی جانب سے نبی ﷺ کی شان اقدس میں گستاخی کی جاتی رہی تو صحابہ کرامؓ اپنی اپنی صلاحیتوں کے اعتبار سے اس کا جواب دیتے رہے لیکن کوئی ان اہانت آمیز جملوں کا تذکرہ بھی نہیں کرتا، کتب احادیث میں کہیں اس کا ثبوت نہیں ملتا، خدا را اس کوشیئر کر کے ان کا آلہ کار نہ بنیں، سوشل میڈیا کا محتاط استعمال کرنا بھی سیکھیں!

تیسری بات: خدام رفاه اور صاحب ثروت و ذی اثر لوگوں کو چاہیے کہ وہ روایتی کاموں پر انحصار کرنے کے بجائے ترجیحی تقاضوں کی تکمیل کے لئے آگے آئیں، اب اشتہارات اور پوسٹرز پر نام چھپوانے اور جلسے جلوس کی زینت و رونق بننے سے کہیں زیادہ کسی بے سہارا حاجت مند بیٹی کا آسرا بننے کی ضرورت ہے، اجڑے ہوئے ارتداد زدہ گھر کو پھر سے مالی امداد فراہم کرتے ہوئے اسلامی اور دین دار گھر میں بدلنا یہ موجودہ وقت کا اہم تقاضہ ہے، دین بیزار بہنوں کو دین سے وابستہ کر کے گھر بسانے کی فکر ہونی چاہیے، اور اپنے ان رفاهی کاموں کو دعوت دین سے جوڑنا چاہیے، توحید و رسالت اور آخرت کا سبق پڑھانا چاہیے۔ ارتداد زدہ بچیوں سے توبہ کرا کر کسی مسلمان لڑکے سے شادی کرا دی جائے؛ تاکہ وہ آئندہ اس طرح کے گناہوں سے بچ سکے۔

ماں باپ کی ذمہ داری ہے کہ ”اپنے بچوں کو ایمانیات کے بارے میں بتائیں، عقیدہ توحید سے کیا مراد ہے؟ اسلام اور کفر میں کیا فرق ہے؟ اللہ کی کتاب اور اس کے رسولوں کی انسانیت کو کتنی ضرورت ہے؟ ایک غیر مسلم سے ہمارا کیا تعلق ہونا چاہیے؟ اس میں یہ بھی واضح کیا جائے کہ انسانی مسائل میں وہ ہمارے بھائی ہیں؛ لیکن ان کے ساتھ کسی مسلمان مرد یا عورت کا رشتہ ازدواج نہیں ہو سکتا۔ یہ بھی بتائیں کہ ہندو سماج اپنی قوم ہی کے دوسرے خاندانوں سے نکاح کو گوارا نہیں کرتا؛ چہ جائیکہ وہ اپنے گھر میں کسی مسلمان لڑکی کی آمد کو قبول کر لے“

اپنی بیٹیوں کے بچاؤ کی تدابیر:

حضرت مولانا خالد سیف اللہ صاحب رحمائی مدظلہ تحریر فرماتے ہیں: موجودہ دور میں تمام تر دینی و دعوتی

سرگرمیوں کے باوجود آئے دن ارتدادی سرگرمیوں میں اضافہ ہی ہوتا جا رہا ہے، ارتداد کے اس سیلاب پر کیسے قدغن لگایا جائے؟ یہ ایک چھتا ہوا سوال ہے؛ چنانچہ سطور ذیل میں چند تدابیر ذکر کی جاتی ہیں:

(۱) اولاً یومیہ پوری پابندی سے گھریلو تعلیم کا نظام بنائیں، اور دخترانِ ملت کو حیا داری، عفت و عصمت کی حفاظت کا جذبہ، اور عقیدہٴ توحید و رسالت کی عظمت سے آشنا کرائیں، اسلامی تعلیمات اور مبادیاتِ دین کی تعلیم دیتے ہوئے صحابہ کرامؓ و تابعین عظامؓ کی پُر مشقت زندگی سے واقف کرانا از بس ضروری ہے۔

(۲) مخلوط نظامِ تعلیم سے اپنے نونہالوں کو بچایا جائے، اور علاقہ کے چند بااثر لوگ اس پر سنجیدگی سے سوچیں کہ ہم کو تعلیمی میدان میں آگے بڑھنا ہے؛ مگر دین و ایمان کی سلامتی اور عزت و عصمت کی حفاظت کے ساتھ، اس کے لئے ایسا نظامِ تعلیم تیار کریں، جو دونوں اعتبار سے مفید اور کارآمد ہو۔

(۳) جو لڑکیاں عصری تعلیمی اداروں میں پڑھ رہی ہیں، ان کی دینی تعلیم و تربیت اور اسلامی ذہن سازی کی بھرپور کوشش کی جائے، اور کسی عالمہ سے تعلق قائم کرایا جائے۔

(۴) ٹیوشن کلاسیز کے نام پر اجنبی لڑکوں سے اختلاط کا موقع نہ دیا جائے، کسی ٹیچر یا ساتھی کے گھر پر کسی تعلیمی ضرورت سے بھی جانے کی اجازت نہ دی جائے، کالج لانے لے جانے کی خود ذمہ داری لیں۔

(۵) اسمارٹ فون اور بینک خرید کر نہ دی جائے، یہ دونوں چیزیں بے حیائی کے دروازے کھولنے والی ہیں۔

(۶) موبائیل ریچارج یا زیر اس کے لیے غیر مسلموں کی دوکان پر جانے میں احتیاط کی جائے، اسی طرح کالج کے اندر یا اس سے قریب غیر مسلموں کے کینٹین سے بچنے کی ہدایت دی جائے۔

(۷) نیز غیر مسلم لڑکیوں کی دوستی سے بھی روکا جائے کہ آئندہ یہ دوستی بھی کسی خسران کا باعث نہ بن جائے۔

(۸) بچیوں کے مسائل اور ان کو پیش آنے والی پریشانیوں پر توجہ دی جائے، یاد رکھیں! گھر میں توجہ کی کمی باہر کا راستہ دکھاتی ہے۔ مختصر یہ کہ

رحمت کا ابر بن کر جہاں بھر پہ چھائیے

عالم یہ جل رہا ہے برس کر بجھائیے

اللہ تعالیٰ سے دعا ہے کہ پروردگارِ عالم ابناءِ آدم کو حضرت یوسفؑ کی حیا اور حضرت عثمانؓ کی عفت عطا

فرمائے اور بناتِ حوا کو حضرت مریمؓ کی پاکیزگی اور حضرت فاطمہؓ کی عفت آبی عطا فرمائے آمین

مدینہ والے کو راضی کرو۔۔۔ اللہ راضی ہو جائے گا

حضرت شیخ یونس جو نیورئی کے پاس ایک بہت بڑے عالم آئے جو خود بھی حضرت شیخ زکریا رحمہ اللہ کے خلیفہ تھے۔ وہ آکر کہنے لگے کہ حضرت مجھے لگتا ہے کہ اللہ مجھ سے ناراض ہو گیا ہے۔ کوئی راستہ بتا دیجیے کہ اللہ راضی ہو جائے۔ حضرت شیخ یونسؑ یہ سن کر رونے لگے اور کہا میں کون؟ ادنیٰ درجہ کا آدمی، جو میں تیرا تعلق اللہ سے جوڑ دوں۔ کہا: حضرت! کوئی راستہ بتا دیجئے آپ حدیث شریف سے واقف ہیں اور اللہ نے آپ کو علم و تقویٰ سے نوازا ہے۔ حضرت شیخؑ نے فرمایا: سمجھ میں یہ آتا ہے کہ مدینہ والے کو راضی کر لو اللہ راضی ہو جائے گا۔ پوچھا: حضرت! وہ کیسے؟ فرمایا دو کام کرو۔

(1) درود شریف کی خوب کثرت کرو۔

(2) آپ ﷺ کی سنتیں تلاش کر کر کے اس پر عمل کرو۔ ضرورت نہ ہو پھر بھی سنت پر عمل کرو۔ مثلاً پانی پینے کی ضرورت نہیں تھی پھر بھی جان بوجھ کر بیٹھ کر پیا کہ نبی کی سنت پر عمل ہو جائے گا۔ یہ دو کام کر لو ان شاء اللہ اللہ تعالیٰ راضی ہو جائے گا۔

اس لئے کہ قرآن میں اللہ تعالیٰ نے فرمایا: "قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ"

اب وہ عالم صاحب ایک مہینہ کے بعد آئے بڑے خوش تھے آکر حضرت کا ہاتھ چوم لیا اور کہا حضرت! اللہ راضی ہو گیا۔ حضرت شیخؑ نے پوچھا: وہ کیسے اور آپ کو کیسے پتا چلا کہ اللہ راضی ہو گیا؟ اور پہلے کیسے یہ معلوم ہوا تھا کہ اللہ ناراض ہے۔ فرمایا کہ نہ نماز میں دل لگتا تھا نہ ذکر میں لذت آتی تھی دل اچاٹ اچاٹ رہتا تھا۔ بڑی بے چینی رہتی تھی۔ اب اللہ راضی ہو گیا۔ نمازوں میں دل لگنے لگا ذکر میں دل لگنے لگا اور اس سے بڑی بات یہ ہوئی کہ کچھ دنوں پہلے حضور اکرم ﷺ خواب میں آئے اور فرمایا جا میں تجھ سے راضی ہو گیا۔۔۔۔۔

مال جب گندہ اور مشتبہ ہوتا ہے

ابونصر تمار کہتے ہیں کہ ایک شخص حضرت بشر بن الحارثؓ کے پاس آیا اور کہا: میرا قصد حج کا ہے، آپ کا کچھ کام ہے؟

انہوں نے فرمایا: کہ تم نے خرچ کے لئے کیا رکھا ہے؟

اس نے کہا: کہ دو ہزار درہم!

حضرت بشرؓ نے پوچھا: کہ تمہارا حج سے مقصد کیا ہے؟ انظارِ زہد، یا شوقِ کعبہ، یا طلبِ رضا

اس نے کہا: طلبِ رضا

انہوں نے فرمایا: کہ اچھا اگر میں تمہیں ایسی تدبیر بتلا دوں کہ تم گھر بیٹھے اللہ کی رضا حاصل کرو، اور تم یہ دو ہزار درہم خرچ کر دو اور تم کو یقین ہو کہ اللہ کی رضا حاصل ہوگئی تو کیا تم اس کے لئے تیار ہو؟ اس نے کہا: بخوشی، فرمایا: کہ اچھا پھر جاؤ اور اس مال کو ایسے دس آدمیوں کو دے آؤ جو مقروض ہیں، وہ اس سے اپنا قرض ادا کر دیں، فقیر اپنی حالت درست کرے، صاحبِ عیال اپنے بال بچوں کا سامان کرے، یتیم کا منتظم یتیم کو کچھ دے کر اس کا دل خوش کرے اور اگر تمہاری طبیعت گوارا کرے تو ایک ہی کو پورا مال دے آؤ، اس لئے کہ مسلمان کے دل کو خوش کرنا، بیکس کی امداد، کسی کی مصیبت دور کرنا، کمزور کی اعانت سونفلی حجوں سے افضل ہے، جاؤ جیسا میں نے تم سے کہا ہے ویسا ہی کر کے آؤ، ورنہ اپنے دل کی بات ہم سے کہہ دو،

اس نے کہا: کہ شیخ سچی بات یہ ہے کہ سفر کا رجحان غالب ہے، بشر بن کر مسکرائے اور

فرمایا: کہ مال جب گندہ اور مشتبہ ہوتا ہے تو نفس تقاضا کرتا ہے کہ اس سے اس کی خواہش پوری کی جائے اور وہ اس وقت اعمالِ صالحہ کو سامنے لاتا ہے، حالاں کہ اللہ تعالیٰ نے عہد فرمایا ہے کہ صرف متقین کے عمل کو قبول فرمائے گا۔

آپ کے شرعی مسائل

از: مفتی محمد ندیم الدین قاسمی *

قربانی کے وقت زبان سے نام لینا

سوال: جس کی طرف سے قربانی کی جا رہی ہے تو کیا قربانی کرتے وقت اس کا زبان سے نام لینا ضروری ہے؟
جواب: جس کی طرف سے قربانی کی جاتی ہے، اس کا نام لینا ضروری نہیں ہے، قربانی نام لئے بغیر بھی ہو جاتی ہے، صرف نیت کافی ہے۔ (فتاویٰ قاسمیہ، ۲۲/۲۴۳)

ایام قربانی میں قربانی نہ کر سکے

سوال: محض غفلت کی وجہ سے، صاحب نصاب آدمی نے ایام قربانی میں قربانی نہیں کی، تو کیا وہ بڑے جانور کے ساتویں حصہ کی قیمت صدقہ کر دے تو کافی ہے؟
جواب: صاحب نصاب اگر کسی وجہ سے ایام قربانی میں قربانی نہ کر سکے، حتیٰ کہ ایام قربانی گزر گئے تو اس پر قربانی کے لائق متوسط درجہ کی بھیڑ یا بکری کی قیمت صدقہ کرنا واجب ہے، بڑے جانور کے ساتویں حصہ کی قیمت صدقہ کرنا کافی نہ ہوگا۔ (فتاویٰ قاسمیہ، ۲۲/۲۴۷)

صدقہ دینے کے بعد گم شدہ جانور کا ایام قربانی کے بعد مل جانا

سوال: کسی شخص کا ایام قربانی میں جانور گم ہو گیا، اور ایام قربانی گزرنے کے تقریباً ایک ہفتہ بعد وہ جانور مل گیا، جب کہ یہ شخص پہلے جانور صدقہ کر چکا تھا، تو اب جانور ملنے کے بعد اس کو صدقہ کرنا پڑے گا یا نہیں؟
جواب: ایام قربانی کے ایک ہفتہ بعد گم شدہ جانور مل گیا؛ لیکن وہ پہلے ہی صدقہ کر چکا ہے، تو ایسی صورت میں جانور ملنے کے بعد اس جانور کو صدقہ کرنا لازم نہیں ہے؛ بلکہ اس کو اپنے کسی بھی کام میں لاسکتے ہیں۔

(فتاویٰ قاسمیہ، ۲۲/۲۵۳)

اجتماعی قربانی کا حکم

سوال: کیا اجتماعی قربانی جائز ہے جب کہ صاحب قربانی کو نہ اپنے جانور کا علم ہے اور نہ ہی اپنے جانور کی

قیمت کا علم ہے؟

جواب: اجتماعی قربانی دو طرح سے ہو سکتی ہے: ۱۔ سات آدمی بڑے جانور میں شریک ہو کر قربانی کر دیں، سات آدمی برابر پیسہ دے کر سات بکرے اکٹھے لے آئیں، کس کا جانور کونسا ہے؟ یہ متعین کئے بغیر ذبح کر دیں تو اس طرح قربانی کرنا جائز اور درست ہے۔ ۲۔ دوسری شکل یہ ہے کہ مختلف لوگوں نے ایک شخص کے پاس اپنی قربانی کے لئے پیسے بھیج دئے، اور وہ شخص سب کی طرف سے وکیل بن کر سب کی قربانی کی نیت سے ایک بڑا جانور خرید لے یا ان لوگوں کے تعداد کے مطابق چھوٹے جانور خرید لے پھر ان سب کی طرف سے تعین کئے بغیر، قربانی کی نیت سے سب جانوروں کو ذبح کر دے تو اس طرح سے بھی سب کی طرف سے قربانی جائز و درست ہو جاتی ہے، لہذا مدارس میں مختلف لوگوں کی جو اجتماعی قربانی ہوتی ہے وہ بلاشبہ جائز و درست ہے، اسی طرح اگر صرف خریداری کے وقت ہر ایک کا جانور متعین ہو جائے کہ فلاں جانور، فلاں کے لیے پھر اس کے بعد ذبح کے وقت ان کی طرف سے نیت کے بغیر صرف بسم اللہ پڑھ کر حلال کر دینے سے قربانی درست ہو جاتی ہے۔

(فتاویٰ قاسمیہ، ۲۲/۳۲۱)

کن جانوروں کی قربانی ناجائز ہے؟

سوال: جانوروں میں وہ کونسے عیوب ہیں جن کی وجہ سے ان جانوروں کی قربانی ناجائز ہے؟

جواب: ۱۔ جس جانور کے سینگ پیدائشی طور پر نہ ہوں یا بیچ میں سے ٹوٹے ہوئے ہوں اس جانور کی قربانی جائز ہے، ہاں اگر سینگ جڑ سے اکھڑ گئے ہوں جس کا اثر دماغ تک پہنچ جائے تو اس کی قربانی درست نہیں ہے۔ ۲۔ اندھے، کانے، لنگڑے جانور کی قربانی درست نہیں، اسی طرح مریض اور ایسا لاغر جو قربانی کی جگہ تک اپنے پیروں سے نہ جاسکے اس کی قربانی بھی جائز نہیں۔ ۳۔ جس جانور کا تہائی سے زیادہ کان یا دم وغیرہ کٹی ہوئی ہو اس کی قربانی بھی جائز نہیں۔ ۴۔ جس جانور کے دانت بالکل نہ ہوں یا اکثر نہ ہوں اس کی قربانی جائز نہیں، ہاں اگر بے دانت والا جانور چارہ کھا لیتا ہو تو اس کی قربانی جائز ہے۔ ۵۔ اسی طرح جس جانور کے کان پیدائشی طور پر بالکل نہ ہوں، اس کی قربانی بھی درست نہیں۔ ۶۔ جو جانور خارش ہونے کی وجہ سے دبلا ہو گیا ہو اس کی قربانی جائز نہیں، اور اگر دبلا نہ ہوا ہو تو اس کی قربانی جائز ہے۔ ۷۔ اگر جانور کے تھن سوکھ گئے ہوں یا کٹ گئے ہوں یا جانور اپنے بچے کو دودھ پلانے پر قادر نہ ہو تو ایسے جانور کی بھی قربانی جائز نہیں ہے۔

(احکام عید الاضحیٰ و قربانی، صفحہ ۱۲، ۱۳، از مفتی شفیع صاحب رحمہ اللہ)

قربانی کے جانور میں عقیقہ کا حصہ لینا

سوال: سات آدمیوں نے مل کر قربانی کے لئے ایک بڑا جانور خریدا، ان سات آدمیوں میں سے ایک شخص بچہ کے عقیقہ کا حصہ لینا چاہتا ہے تو قربانی میں عقیقہ کا حصہ لینا کیسا ہے؟

جواب: قربانی کے جانور میں عقیقہ کا حصہ لینا جائز ہے؛ اس لئے کہ عقیقہ بھی قربت میں داخل ہے۔

(فتاویٰ قاسمیہ، ۲۲/۲۵۴)

صاحب نصاب کے پاس اگر نقد رقم نہ ہو تو قربانی کیسے کرے؟

سوال: زید صاحب نصاب ہے اور اس پر قربانی واجب ہے لیکن حالات کے پیش نظر اس کے پاس نقد رقم نہیں ہے صرف زیور ہے تو کیا وہ زیور فروخت کر کے قربانی کرے یا اس کی کوئی اور صورت ہے؟

جواب: مسئلہ صورت میں اُس شخص کے لئے دو راستے ہیں یا تو کچھ زیور فروخت کر کے قربانی کرے۔ اور دوسری صورت یہ ہے کہ کسی سے قرض لے کر قربانی کرے، بہر حال اُس پر قربانی واجب ہے۔ اور اگر بالفرض کسی وجہ سے قرض نہ ملے، نہ زیور فروخت ہو پایا تو بعد میں جب سہولت ہو اُسے قربانی کی قیمت صدقہ کرنی ہوگی۔ (فتاویٰ دارالعلوم دیوبند، ۱۵/۴۷۹)

قربانی کے جانور کو تول کر خریدنا

سوال: قربانی کا جانور مثلاً بکرا یا بکری وغیرہ کو تول کر خریدنا کیسا ہے؟

جواب: اگر قیمت اور بیع متعین ہو کوئی جہالت نہ ہو اور فریقین راضی ہوں اور یہ تولنا صرف اندازے کے لئے ہو تو انجام کار یہ بیع جائز ہے، اور اس طرح کے خریدے ہوئے جانور کو قربانی میں ذبح کرنا شرعاً جائز ہے، اس میں کوئی حرج نہیں ہے۔ (حسن الفتاویٰ: ۶/۴۹۷)

قربانی کے جانور کے کان میں ایک چنے کے بقدر سوراخ ہے؟









سوال: قربانی کے جانور کے کان میں ایک سوراخ ہے جس کی مقدار ایک چنے کے برابر ہے، یا اُس سے کچھ زیادہ ہے، تو اس کی قربانی کا کیا حکم ہے؟

جواب: اگر قربانی کے جانور کے کان میں معمولی سوراخ ہو یا کچھ حصہ کٹا ہوا ہو تو اس کی قربانی درست ہے، یہ عیب قربانی سے مانع نہیں ہے۔ (الفتاویٰ الہندیہ: ۵/۲۹۹)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Jun-23, date of Posting 5th Jun-23



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59